

проза

проза

Васіль Быкаў



...жыцьцё кожнага сваю сілу мае —
часам злую, нядобрую сілу...

Афганец

Аповесьць

Апошнія тры ці чатыры начы, ушчэнт пасварыўшыся з жонкай, Ступак начаваў у гаражы. Зрэшты, і дняваў таксама, бо цвёрда выграшыў не вяртацца на свой пятнышко паверх сілікатнай хрушчоўкі. Калі так ужо сталася, што ён там нялюбы і ненавісны, што паявіўся лепшы, дык хай жонка падавіцца той кватэрай ды нацешыцца новым жаніхом; для законнага мужыка шляху туды няма. Усё ж ён чалавек з гонарам і прасіцца ня будзе. Тым болей, што ўсё ягонае жыцьцё, падобна, пайшло на скрут, чаго ўжо бедаваць па кватэрэ?

Ягоная нявыкрутка абрывнулася на яго нечакана, напрыканцы зімы, як пачала яўна здыхаць ягоная фірма, што нядаўна яшчэ квітнела пад назвой «паштовая скрынка». Заказы міністэрства абароны скон-

чыліся, рабочым перасталі плаціць, і Ступак, плюнуўшы на новыя парадкі, звольніўся «па ўласным». Думаў, трохі адпачне і прыгледзіць што-небудзь болей для сябе здатнае. Праўда, тады была немалая надзея на жонку Людмілу Пятроўну, якая рабіла бухгалтаркай у банку. Але, мусіць, так ужо заведзена ў жыцьці, што дзе тонка, там і рвецца, парвалаася і з Людкай. Нечакана для сябе ён уведаў, што ў той паявіўся староніні ўхажор і не абы хто, а генеральны дырэктар таго ж банка. Вядома ж, не абышлося без лаянкі, жонка спярша апраўдвалася, клялася і бажылася, але як ён даў ёй добра гаука, са злосцю прызналася, што так: ёсьць чалавек, мужык, ня тое, што ты – тля. Ня можаш пракарміць сябе, ня толькі жонку з дзіцем. Тады Ступак усё зразумеў і, правільна ацаніўшы становішча, узяў пінжак і з трэскам грукнуў дзьвярыма. Усё ж ён — ня тля, ён чалавек з характарам, да таго ж — афганец. А калі часам лішнія вып'е, дык цяпер хто ня п'е? Хворы або каму не даюць. Хто ня мае за што.

Адно праўда, апошнім часам ён ня меў за што выпіць.

Гэты яго металічны, некалі звараны з жалезных лістоў гараж прытуліўся на ўскрайку гарадскога падворку ля радка маладых ліпак, поруч з шасцю іншымі гэткімі ж часовымі збудоўкамі для аўтамабіляў. Гаражы тыя прастаялі тут гадоў мо па дзесяць, але нядаўна аказалася, што незаконна — прыйшла пастанова іх зьнесці. Куды? — папыталіся іхня ўласнікі і, не атрымаўшы здатнага адказу, вырашылі: во вам, выкусіце! Нікуды зносіць ня будзем. Надзіва, ад іх пакуль што адсталі, перасталі наклейваць грозныя абвесткі на іржавых дзьвярях. Гаражнікі было падумалі, што перамаглі, як у пачатку лета ўсіх выклікалі ў падатковую інспекцыю, дзе выпісалі падатак і штраф. Штраф быў немалы, ды гаражнікі-пенсіянеры, дачакаўшыся пенсіяў, змусілі ўсё заплаціць. Ступак жа другі раз сказаў «Выкусіце!» — у яго ўжо даўно не было грошай ня толькі на штраф, а на які куфаль піва, каб захмляець зранку.

Трошкі ўбаку ад гаражоў за ліпкамі мясьцілася дзіцячая пясочніца і альтанка з паламанай падлогаю, увогуле пустыя ўвесь дзень, бо дзесяці ў навакольных дамах, здаецца, павырасталі ўжо, а новых не нараджалася. І толькі пад вечар ці на пачатку начы там паяўлялася якая-небудзь хэўра падлеткаў з недалёкага ПТУ ці суседній школы, гэтыя і выпівали і курылі, а можа, і калоліся, часцяком з дзяўчатамі, што наройні з хлопцамі рагаталі і мацюкаліся, ніколікі не зважаючы на рэдкіх дарослых ля гаражоў. Неяк, не стрываўшы іхняга гвалту, Ступак паспрабаваў іх уціхамірыць, паабяцаў паклікаць міліцыю. У альтанцы трошкі аціхлі, і з цемрадзі даляцеў малады басок: «Думаеш, жалеза, дык не гарыць?» У Ступака адняло язык: намёк быў дужа выразны, ён ужо ведаў, як гарыць жалеза. Сам пад Кандагарам ледзьве пасыпей вынесці ногі з БТРа, які заняўся такім жахлівым полыменем, што расплывіўся асфальт на дарозе. Тады ён добра шурануў са злосці маладую хэўру, хоць і падумаў, што тое суседства можа для яго кепска скончыцца. Не згарэў у Афгане, дык не хапала згарэць на падворку.

Зрэшты, можа, тое была адна балбатня, можа, ніхто б яго і не падпалиў у гаражы, і ўсё абышлося б. Неяк съцярпелася б і ў гаражы — не такі ён пан, каб кожнай начы спаць на мяккай канапе, пад белымі прасьцінамі. Але калі б былі гроши. Неяк неўпрыкмет і хутка разышліся тыя васемсот баксаў, што выручыў вясной за свой 412-ы «Масквіч» — з гэтага во гаража. Тады здавалася, васьмісот баксаў хопіць надоўга, ўсё ж гэта былі немалыя гроши; гэтак жа лічылі і сябры-суседзі, што вечарком прысаджваліся ў ягоным ацусыцелым гаражы да засланай газеткай прамазучанай табурэткі. Суседзі ўвогуле былі неблагія людзі, яны і падблі яго расстацца з надаедам-«Масквічом» і ўсё падказвалі агораць ішамарку, якіх на той час стала паяўляцца ў двары. Канешне, ён быў не супроць перасесыці на «Опель» ці «Мерседэс» і ўжо прыглядваўся да іх на вуліцы, ды сталася так, што ягоныя баксы скончыліся раней, чым ён выбраў патрэбную мадэль.

Да таго, што засталося, трэба было добра дакласыці, але дакласыці не было адкуль, а да жонкі ён не хацеў патыкацца. Тады ён плюнуў на ўсе іншамаркі разам і на апошнія дзесяць баксаў купіў два паўлітры, нейкую закусь і справіў хайтуры па сваім наўным намеры. Урэшце, можна было пражыць і без машины — меней клопату і вальней было павярнуцца ў гаражы.

Тое, аднак, толькі здавалася — без грошай пражыць было немагчыма, у тым ён неўзабаве ўпэўніўся.

Калі-нікалі надвячоркам ці ў святы ля гаражоў зъбіраліся іх уладальнікі, расчынялі дзіверы і пачыналі поркацца ў рухавіках ці перабіralі майно у багажніках. А то перакурваючы на падворку, пачыналі нясьпешныя размовы пра прыкрыя няспраўнасці сваіх «Запарожцаў» ці пра бензін. Пасыля даволі працяглага перыяду бензінавага дэфіцыту, той нарэшце паявіўся на заправачных, але цэны на яго так заскакалі ўгору, што аж замільгацела ўваччу. Праўда, Ступака тое ўжо мала цікавіла, бензін яму быў непатрэбны, той клопат яго не кранаў. Яго кранала іншае: калі скончыцца гэтае бязладдзе, беспрацо ўе і безграшо ўе, калі ён здаровы мадады мужык, прыдбае працу і стане зарабляць на жыцьцё? Маладжавы дацэнт Мінкевіч, што ездзіў на ніштаватай «сямёрцы», глыбакадумна даводзіў, што прычына ўсяго — у энергетычным крызісе, што трэба шукаць альтэрнатыўныя крыніцы забесьпячэння нафтай, але ўсё ўпіраецца ў рэакцыйнае кірауніцтва, якое арыентуецца адзіна на ўсход. Сазон Іванавіч, сівы ветэрэн з другога канца гаражоў, на тое імпэтна пярэчыў, што ўсё — у развале вялікай магутнай дзяржавы пад назвай Савецкі Саюз. Ягоны сусед, таксама пенсіянер, якога яны клікалі трошкі зняважліва Плешка — за ягоную лысіну на патыліцы, звычайна гаварыў мала, але заўжды, нібы забіваў цывік: за каго галасавалі, таго і напаткалі. Лепшага не заслужылі. Камлюкаваты Плешка ведаў, за каго галасавалі суседзі, аб тым даўно ўжо папрызначаваліся адзін аднаму у Ступака за табурэткай, ведаў тое і Ступак, бо сам галасаваў за таго ж. Цяпер на каго было наракаць?

Сыпярша ён сумняваўся ва ўласным выбары, усё думаў: справы ў дзяржаве як-небудзь паправяцца, але ішоў час, а справы катастрафічна горшалі. Тыя, што кралі, сталі красыці болей, а галоўнае — на законнай падставе, за горадам, бы на дражджах, расылі дачы-палаци, рабочых звальнялі, бо заводы «паштовыя скрынкі» спыняліся адзін за адным, а ў тых, што яшчэ працавалі, амаль перасталі плаціць — не было грошай. Затое грошай хапала для вялізнае зграі міліцыі, АМАПу, усіх гэтых съпецслужбаў, якія кішма-кішэлі на вуліцах сталіцы. Даведзены з галадухі да адчаю, Ступак пайшоў па дапамогу да кіраўніка таварыства афганцаў, ды той толькі разьвёў рукамі — што я магу? Грошай у мяне няма. Але ж ён па тэлевізары ўсё гаворыць, што воінам-афганцам трэба памагаць. Во хай ён і паможа, калі так гаворыць, адказаў кіраўнік. Ступак прыкруціў да пінжака свой ордэн і пайшоў у рэздэнцыю — палац, але там яго на парозе спыніла ахова. Як ён ні даказваў ёй, што і ардэнаносец і паранены, прайсьці ўнутр не далі. Ён аблаяў іх а заадно і іхняга уладара і паплёўся дадому. У свой апусьцелы гараж. Усё неяк стрываў бы, каб кожнага дня не хацелася есьці.

На сваім падворку сярод знаёмых і незнаёмых ён, адкак жа, маўчаў. За жыцьцё ён не прывык выказвацца асабліва наконт улады, ведаў, лепей язык трymаць за зубамі. Так некалі вучыў яго бацька, вучылі ў камсамоле, затым у войску і ў партыі, з якой ён, лічы што выбыў у памятную восень дзвеянства першага. Паргбілет, праўда, тады не спаліў — сунуў пад бялізну ў жончынай шафе, хай ляжыць. Мабыць, ляжыць і цяпер.

Аднойчы ён добра набраўся з хлопцамі на саракавінах інваліда, таксама афганца, што да пары згарэў ад гарэлкі, і ўначы ледзьве дабрыў да свайго жытла. Уранку прачнуўся, пачуваў сябе надта паскудна, балела галава і сэрца, зусім не хацелася жыць. Неяк дачакаўшыся, пакуль разьвіднене, устаў, прыладзіў пад стольлю пятлю з капронавага буksіру, на сярэдзіну гаража пасунуў табурэтку. Толькі хацеў стаць на яе, як у дзьверы ціха пастукалі, і ён зразумеў: то быў хтосьці з сваіх. Адпіхнуўшы ўбок табурэтку, расчыніў дзьверы — насуптроць стаяў сусед, малады хлопец Аляксей, пытаяўся струбцыну, заціснуць шарнір. Ступак мусіў падацца ў свае цёмныя закуткі, шукаць струбцыну. Стоячы на сярэдзіне гаража, Аляксей пытаўся: «А што гэта — вяроўка ў вас?» — «Ды так, прывязваў нешта», — схлусіў гаспадар замагільным голасам, бы вяртаючыся з таго съвету. Пасыля, як хлопец пайшоў, ранейшая ражучасць яго і зусім зьнікла, засталася толькі ўсеадольная прыкрасаць. З расплюшчанымі вачымі ён правалаўся паўдня на раскладусе, а затым пабрыў да піўнога ларка, дзе доўга чакаў першага знаёмага. Ледзьве дажыў той дзень да вечару.

Сам Ступак быў чалавек маўклівы, але слухаць размовы іншых любіў, асабліва, калі размова ішла пра палітыку, ад якой цяпер залежала ёсё. Ды яшчэ ад такой палітыкі, у якой палягала ня столькі розуму і развагі, колькі цынічнага гвалту. Гвалтавала ўлада, гвалтаваў криміналітэт, які множыўся, шчырэў, ад якога простаму чалавеку не было

прадыху. Днямі ў суседнім падворку з-пад самага вакна ўкралі, праўда, няновы ўжо БМВ, толькі што прыгнаны з Нямеччыны. Не зважаючы на надта ж шыкоўны «алярм», які гаспадар дэмантраваў цэлы вечар, тым даючы зразумець, што ня варта красыці — загудзе-загалосіць. Аж не загаласіў, і ніхто не пачуў, як машыну выгналі з падворку, і яна назаўжды зынікла. Людзі казалі, міліцыя, хто ж яшчэ так умеє? Можа, і міліцыя, думаў Ступак. У пенсіянера з суседняга дому менавіта міліцыя знайшла скрадзены узімку «Жыгуль», але нумары аказаліся перабітыя, кузай перафарбованы і машыну гаспадару не аддалі: у міліцыі, ці бачыце, зъявіўся сумнеў. Пасля таго, як машына паўгоду прастаяла ў міліцэйскім двары, той сумнеў зынік, але мала што засталося і ад машыны — раскулачылі дашчэнту. Стаяў голы кузай. Можа, і добра, што Ступак збыў да чортавай матары свой «Масквіч», менш будзе клопату і менш небяспекі.

З прычыны безграшоўя ён амаль не чытаў газетаў, хіба калі-нікалі выпадкова, але тады кожны раз нерваваўся і расстройваўся, ажно карцела лаяцца. Газеты хлусілі гэтак нахабна, як не хлусілі ніколі раней пры саветах. Апроч таго, у кожным нумары — указы, дакрэты, законы і безыліч паправак да ранейшых законаў і да папярэдніх паправак, бясконцыя выступы самога, ад якіх хацелася ванітаваць. Усё ўказваў, патрабаваў, гразіўся і падманваў, — як калісьці палітрукі ў войску, як у тым Афгане. Што значыць пачатковец-міліцыянт, які дарваўся да ўлады не накамандаваўшыся ў паліцэйской службе і зараз імпэтна спаганяў свой камандзірскі съверб. І як ні дзіўна, тое шмат каму падабалася, пенсіянеры, былыя вайскоўцы-адстаўнікі, бы зачарараваныя, чыталі ўсе ягоныя выступы ў газетах, усе ягоныя дакрэты, і наўрад ці што разумеючы ў іх пустазвонным шматслоўі, адбрапалі. «Можа, парадак навядзе» — было іх нязыменным аргументам. Хоць які ім патрэбны парадак у бяспраўнай краіне, было невядома. Наўрад ці яны тое разумелі самі.

Колькі разоў Ступак спрабаваў яго слухаць па тэлевізору, але не мог стрываць і пяці хвілінаў, сподам душы адчуваючы фальш яго напышчаных словаў, і толькі дзівіўся, як таго не адчувалі іншыя. Хоць бы і ягоная жонка. Варта было Ступаку пасярод яго выступлення ткнуць пальцам у які іншы сенсар, пераключаючы на іншы канал, як яна кідалася да тэлевізору і вяртала ўсё на ранейшае месца. І жонка, і яе малодшая сястра гатовыя былі з замілаваньнем глядзець і слухаць яго хоць да ранку. А на Ступаковы папрокі звычайна адказвалі: як можна грэбаваць такім выступленнем гэткага інтэлігентнага, віднага сексуальнага мужчыны? Яны праста млелі ад аднаго толькі выгляду яго заўжды старанна паголенага, напамажанага твару з загадкавым амаль сакаліным позіркам, тутімі пашчэнкамі і сківіцай капылом, што лезла наперад з экрану. У такія хвіліны Ступак гатовы быў узыненавідзець увесь жаночы род, ня толькі уласную жонку. Яго ж ён ужо даўно ненавідзеў, нутром адчуваючы яго фальшывую сутнасьць, таннае акцёрства, разылічанае на дурняў або нягоднікаў. А як ён ездзіў

па горадзе? Рух на вуліцах заміраў, даішнікі пераключалі сьветлафоры і з палкамі выскоквалі на перакрыжаванын згандыць тых, што замарудзілі зынікнуць з дарогі. Усё пруцяняла на маставой, бы ў чаканыні канца съвету, як здаля шалёна выскоквалі трыватыры чорныя аўтамабілі ўступам управа ці ўступам улева і съследам за міліцэйскай “мігалкай” на вялікай хуткасці імчалі далей. Скрозь на іхнай дарозе кідаліся да тратуараў аўтамабілі прыватнікаў ці як іх звыкла называлі «аўтааматарамаў». Аднойчы Ступак замарудзіў у такі момант спыніцца са сваім «масквічом» бо не было як прыткнуцца да тратуару, дзе стаялі аўтобусы, як даішнік каршуном накінуўся на яго, аблаяў, адабраў дакументы, за якімі пасъля давялося паходзіць у іхнюю кантору.

Агледзеўшыся і зразумеўши нарэшце каго абраўші, мужыкі началі папракаць адзін аднаго за свой неразумны выбар. З такім жа правам мог папракнучы сябе і Ступак. Ён таксама галасаваў за гэтага драпежнага міліцыянта. Але як было не галасаваць ці галасаваць за ягонага суперніка, як некаторыя казалі — нацыяналіста? Той можа, быў і не-благі хлопец, вучоны, але што б ён зрабіў з гэтым задушаным народам які ўмеў толькі піць, лайдачыць і красыці? Які напалову складаўся з камуністаў ды камсамольцаў, а другой паловай абслугоўваў КДБ? А яшчэ той абвясціў, што ўзаконіць прыватную ўласнасць ды ўвядзе абавязковай нацыянальную мову, на якую амаль усе забыліся — і ў горадзе і ў вёсцы. Ступак пачаў ад яе адвыкаць яшчэ ў войску, хоць для яго, вясковага хлопца, авалодаць як съслед расейскай было нялёгка. Ён доўга ня мог правільна вымавіць шмат якія расейскія слова (трапка, напрыклад, за што яго так і дражнілі ў роце «трапка»). Толькі адчуваўся ад вясковага, збольшага загаварыў, як і ўсе ў горадзе, на расейскай, як гэты вучоны-нацыяналіст збіраецца ўсіх перавучыць назад, павясковаму. Не, на тое Ступак быў нязгодны. Хай ужо вясковыя бацькі дагаворваюць свой век, як умеюць, ён жа застанецца пры гарадской мове. Як начальства. Як усе навакол. Зноў жа мітынговыя пагрозы камуністам, наменклатуршчыкам ды кадэбістам. Якраз перад тым Ступака прынялі ў партню, зьявіліся нейкія магчымасці, і ён съвядома прагаласаваў за міліцыянта, таксама камуніста. Праўда, тады слабенька паспадзяваўшыся, што, можа, таго яшчэ і не выберуць. Ды во выбраўші — на сваю галаву.

Недзе на сярэдзіне лета, як яго асабліва дапякла нэндза, удумаў зьездзіць на вёску да бацькі. Якраз у той бок ехаў на сваім «Запарожцы» сусед Плешка, узяўшы падвесьці. Выехалі раненька, па халадку, на вуліцах яшчэ было вольна ад аўтамабіляў, Плешкаў «Запарожца» нязвікла стракатаў рухавіком, здавалася, вось-вось пойдзе ў разнос і разваліцца. Але не разваліўся, порстка каціў па шашы. За гарадской рысай на раздарожжы ўперліся ў шлагбаум ДАІ — праверка дакументаў, усё роўна, як калісьці ў Афгане. Але там ішла вайна, а тут... Пахмурый з бессані хлопцы ў камуфляжы з аўтаматамі на грудзях прыдзірліва агледзелі Плешкавы правы, зазірнулі ў салон і, ў багажнік наперадзе. Плешка нечакана для свайго ўзросту і пэўна, насуперак харектару пачаў лісьліва лепятаць штось, бы падлізванацца, нібы быў вінаваты. Ступак

жа адчуваў толькі здосьць, калі гэтыя малакасосы прыдзірліва, з-пад ілба азіралі яго, запасыніка афганца, узнагароджанага баявымі ўзнагародамі. Хто яны такія? Ці стрэ льнулі яны хоць раз з тых аўтаматаў па жывым чалавеку, раздражнёна думаў ён.

Пасыля, ужо на дарозе, мабыць разъмякшы на КПП, Плешка пачаў скардзіцца, як цяжка жыць. На сваю працоўную пенсію трэба яшчэ ўтрымліваць і дачку з унукамі, якая два гады нідзе не працуе. На ста-расыці год замест таго, каб забіваць у даміно ці сядзець з вудай над рэчкай ён змушаны рамантаваць чужыя машыны, адбіваць пальцы на кузайным рамонце. Але ўсё нейкі рубель на прыварац для дачкі і ўнукай. Зрэшты, у гэтым сэнсе Плешка ня быў выключэннем, цяпер шмат маладых жыло на жабрацкія пенсіі бацькоў. Ступак, едучы ў вёску, таксама меў спадзеў чым-небудзь пажывіцца ад бацькі. Ен расслаблна сядзеў побач з засяроджаным на дарозе Плешкам і, як той змоўк, пачаў гаварыць сам. Карцела пагаварыць, расказаць пра сваё набалелае. Там ля гаражоў, гэтаму Плешку не было як слухаць, тут жа нідзе ня дзенецца, будзе слухаць, думаў Ступак.

— Кажу ім там, у ваенкамаце, што я ня сам туды напрасіўся, мяне паслалі выконваць інтэрнацыянальны доўг, а што мне за гэтае выкананьне?

— Лепш бы ты яго не выконваў, — ня надта ласкова зазначыў Плешка.

— Як гэта — не выконваў?

— А так. Болей карысыці было б.

— Каму карысыці? — чагось ня мог зразумець Ступак. — Каб ня мы, душманы захапілі б Афган.

— А чаго ім захопліваць? Ён і так іх.

— А амерыканцы? Яны б жыва селі на нашыя межы.

— І хай бы сядзелі. Нам што да таго?

— Ну, знаеш! — пачаў гарачыцца Ступак. Яму было не зразумела пярэчаньне суседа, з такім ён яшчэ не спатыкаўся.

— Во цяпер гэта Чачня, — спакойна працягваў Плешка. — У Афгане інтэрнацыяналісты, у Чачні — федэралы. А ўсё нашая моладзь гіне. Навошта яе гробіць? — разважаў Плешка, разъехаўшыся з трактарам, які валок за сабой віхлясты прычэп.

— У Чачню наших не пасылаюць. А то б я, мусіць, зъехаў, — сказаў Ступак. — Ад жыльні такой.

— Ну і дурань! — праста адгукнуўся Плешка. — У Афгане не навучыўся?

Называеца, пагаварылі, падумаў Ступак. Гэты пенсіянер Плешка меркаваў дужа па-свойску, маладзейшыя ўсё ж былі інакшай думкі — што значыць розныя пакаленьні. Хаця Плешку што — ён атрымлівае пенсію, а што і дзе атрымае Ступак?

Ён добра выпіў тады ў бацькі, які жыў бабылём у крайняй ад лесу хасціне. Ды і ўсяго ў вёсцы засталося чатыры хаты, у якіх ліpelі адз-

інокія старыя. Каровы ў бацькі даўно не было, не было нават курыцы. Ды і навошта? У двары за плотам расло некалькі баразён бульбы, хлеб прывозілі ў суседнюю вёску за ваколіцай, давалі па дзьве буханкі на тыдзень, старому хапала. І ён не скардзіўся. Як прыехаў сын, схадзіў да суседа Петрака, прынёс бутэльку самагонкі, затым прыклыпаў і сам съсівелы, сагнуты Пятрок. Старыя, нямоглыя, аднак, няблага выпілі з маладым, не спыняючы сваёй ня дужа разумнай старэчай балбатні, калі кожны цягнуў сваё, ня слухаючы іншага. Бацька захацеў, мусіць, пахваліцца перад суседам і папытаўся ў сына, за што яму далі ордэн, такі ж самы, які і ён атрымаў у партызанку — «Чырвонай зоркі». Ступак без асаблівага ажыўлення пачаў распавядань.

— Ды пад Кандагарам было. Ехалі на маршы з батальёнам Краўцова, толькі калона ўцягнулася ў “зялёнак”, ну духі і пачалі лупіць. Пярэдні БТР адразу палыхнуў, загарэўся, хлопцы, бы гарох, — у канавы. А я, ведаеце, съпярша прамарудзіў, не пасьпей выскачыць, у трэцім ехаў, а як ачомаўся, зразумеў: позна. Духі смаліць, а ў нас устаноўка «град» стаіць пакінутая, пасыля аказалася, першага нумара забіла, а другі зьбег. Ну я за ўстаноўку, Анціпенка таксама падскочыў, стаў памагаць, як урэзалі мы па “зялёнцы”, дык тыя духі, хто куды. Ураз выкурылі з зарасьнікаў, яны — у кішлак, канешне, а мы і туды перанесылі агонь, ды з кулямётаў яшчэ, з зенітак — толькі ад дувалаў пыл хмарай да неба. Пасыля тыдзень немагчыма было праз кішлак праскочыць, так съмярдзела, хоць процігаз надзявай. Трупы людзей ды сказіны...

— Во, дык і мы ж, гэта самае, — у працяг сынавай размовы па-зап’янерлы бацька. — У партызанку. Ляжым у Гразкім балоце ў засадзе, ляжым і ляжым, нікога на дарозе няма, толькі камары гудуць. Аж глядім: едуць нямецка-фашысцкія захопнікі на фурманках. На пярэдний немец гармонік у руках трymае, грае ці што? Але, мусіць, не граў, так ехаў. Ну тут мы і ўрэзалі. Я ці ведаеш, з ручным кулямётам быў, дык як лупану! Тыя — у канавы, а ў канаве таксама кулямёт нарыхтавалі да — па нас! А мы — па іх! А тум часам ззаду яшчэ калона падышла іхняя, ну на падмогу. Нашыя і драпанулі. А я ж ня ведаў, што драпанулі, ды сяку іх па канаве з свайго «дзегцяра», ну і выбіў.

І тады нашыя вярнуліся па адным, камандзір Дзенісенка вярнуў. Ну і за тое мне праз паўгода — ордэн, во «Чырвонай зоркі», як палагаеца.

— Во герой! У аднай сям’і бацька і сын! — п’янавата дзівіўся Пятрок.

— А што ж, яе матары! Будзе вайна — зноў пойдзем. Проціў нямецка-фашысцкіх, чачэнскіх, мерыханскіх захопнікаў. НАТА гэтае прэна усход...

Бацька зусім ап’янеў, сын паклаў яго на скамячаны без прасыцінаў ложак, сам выйшаў на падворак падыхаць свежым вясковым паветрам. Блытаная гэта справа, вайна, думаў ён, карысці з яе — гулькін нос. За

працітую кроў — дурацкія льготы. Як у гэтых старых — бясплатны праезд у межах раёна. Куды ўжо ім ехаць, апрач як на могілкі.

З вёскі Ступак прывёз дзясятак пазычаных у суседкі яек, кавалак ёлкага леташняга сала і думаў, у каго раздабыць на хлеб? Зноў прыдзеца прасіць у Плешкі, хоць таму ён і так вінаваты тысячаў сто. Але, можа, дасьць і яшчэ. Сядзець увесь час у расчыненых дзвярах гаражу было съпякотна і нудна, асабліва ў паўдзён, як над падворкам навісала пякучае сонца. Ступак тады спрабаваў зачыняцца, але рабілася і яшчэ горш, і ён мусіў замыкаць гараж і куды-небудзь брысьці.

Неяк у нядзелю, прыбрыўшы да праспекту ў цэнтры гораду, згледзеў там штосьць незвычайнае, небывалае ў выходны дзень відовішча.

Найперш здалёк яшчэ ўчуліся шум, гамана, рух мноства людзей, што суцэльнай плынню рушылі кудысь у напрамку ца цэнтральнай плошчы, несучы нейкія лозунгі. Вецер угары матляў бел-чырвона-белая сцягі — мноства сцягоў, аж да канца калоны, якая хавалася за перагінам вуліцы. Пачатак гэтага шэсця ўжо мінуў перавулак, дзе паявіўся Ступак, і хто там усіх вёў, не было відаць. Поруч жа шэсцьце з абодвух бакоў атачалі міліцыянты. Адны з іх стаялі ў няроўных шэррагах, іншыя (мабыць, начальства) бегалі-мітусіліся ў сваім міліцэйскім клопаце. Ступак съпярша зьдзіўлены прыпыніўся, уражаны відовішчам, а затым нечаканая хвала ўзрушэння падхапіла яго з тратуара і вынесла да людзей. Малады міліцыянт на краі тратуара спрабаваў заступіць дарогу, ды Ступак плячом рашуча адпіхнуў яго і выйшаў на асфальт маставой — да ўсіх. Поруч на ўсю шырыню вуліцы ішлі і маладыя, і старыя, і сярэдняга веку мужчыны з жанкамі і дзяўчатамі; твары ва ўсіх былі прыемна-святочныя, без звыклай паўсядзённай змрочнасьці ці нават нярэдкай па часе жорсткасці. Уражвала вялікае мноства нацыянальных сцягоў, якія над людскімі галавамі паласкаў сівежаваты ранішні вятрыска. Трохі меней было плакатаў з рознымі надпісамі, зробленымі некаторыя прафесійна, а болей ня дужа ўмелымі рукамі. Ступак, паазіраўшыся, прачытаў тыя, што былі бліжэй: «Беларусь — у Эўропу!», «Не — бальшавікам!», «Міліцэйскае пудзіла — у Менскае мора!» Якраз над яго галавой хістка калыхаўся лозунг-плакат, што нёс малады хлопец у джыновай камізэльцы з мноствам кішанькоў: «Мы хочам есьці!» То было якраз пад настрой Ступаку — ён таксама быў галаднаваты зранку, хацеў есьці і ня меў у кішэні ніводнага «зайца». І ён пайшоў разам з усімі,— ня надта борзда ступаючы ў бязладным натоўпе, стараючыся не наткнуша на каго наперадзе, не ступіць на чыесьці запяткі. Грандыёзная суладнасьць людскога натоўпу надавала адчуванье ладу і ўпэўненасці, здавалася, гэткаю сілай яны дамогуцца чаго хочаш. А чаго дамагаліся, відно было з мноства плакатаў над галавамі. Хто мог адмовіць у законнасці тых патрабаваньняў? Хто мог спыніць гэтыя шматтысячны паток гараджанаў?

Але неўзабаве паток чамусьці замарудзіў хаду, чым далей тым болей людзі пачалі спыняца. Некаторыя наперадзе сыходзіліся шчыльней, рух пачаў заміраць і было невядома: чаму? Пачуліся выкрыкі нязгоды ці, можа, пратэсту, і тады Ступак здагадаўся, у чым справа. Стараючыся не штурхаць іншых, ён памкнуўся наперад, мінаючи найболей шчыльныя групы. У аднам месцы прабег па тратуары пад носам у заклапочаных, спатнелых міліцыянтаў, якія таксама напружана ўзіраліся наперад. І тады яму стала відаць перашкода. Шэсьце ўперлася ў шчыльныя, бы спрасаваныя трыв шэррагі АМАПу, што ад съцяны да съцяны будынінаў выцягнуліся ўпоперак праспекту.

Ён і яшчэ праціснуўся наперад, каб лепей бачыць, што там робіцца. Аднак бачна было ўсё ж няшмат, чулася гамана, мабыць кіраунікі гэтага шэсьця спрачаліся з таўстым міліцыйскім палкоўнікам, што не зразумела хрыпеў у трубу мегафону. За ім замерла съцяна амапаўцаў — блішчастыя шчыты ля ног, шлемы-скафанdry на галавах, грудзі ва ўсіх расыпраля бронекамізэлькі, у кожнага чорная палка ў правай руцэ. Але што былі гэтыя шчанюкі перад аб'яднанаю сілай тысячаў, акрыленых адзінаю мэтай свае праўды? Іх можна было сапхнуць за адну хвіліну. Нехта нават і крыкнуў з натоўпу штосьці накшталт «наперад» ці што. І тады раптам людзі збоч вуліцы неяк незразумела хіснуліся, воддарль страхавіта закрычала кабета. Ступак азірнуўся — з перавулка ад пошты, клінам расысякаючы натоўп, урэзаўся атрад амапаўцаў у касках і са шчытамі. Гэтыя адразу ўзяліся працеваць даўжэзнымі чорнымі палкамі — малациць усіх без разбору, хто трапляў ім пад рукі.

Натоўп калыхнуўся ў адзін бок, у другі, некаторыя кінуліся назад — пад съцяну будынку пачтамту, але і там ужо невядома адкуль узяліся амапаўцы — ці не з дзівярэй пачтамта. Неўзабаве іх стала, здалося, не меней, чым дэмантрантаў, яны расысякалі натоўп на часткі і білі, калашмацілі, валілі на асфальт людзей — мужчынаў і жанок, хапалі, камячылі съцягі і плакаты, якімі некаторыя спрабавалі ад іх барапіцца. Над вуліцай пачаўся бязладны, здзічэлы крык і лямант; жаночы плач перамяшаўся з роспачнай мужчынскай лаянкай, і невядома было, хто лаяўся. Падобна, і тыя і гэтыя.

Пасля хвіліны зъбянтэжанасьці Ступак зразумеў, што трэба адсюль «ірваць кіпці». Ды, мабыць, зразумеў тое спазнела. Першы удар гумовай палкай па съпіне змусіў яго хіснуцца, ён спаткнуўся аб кагось, хто ужо ляжаў на асфальце, але ўтрымаўся, ня ўпаў і пасьпей азірнуцца на таго, хто яго выцягнуў. За выгнутым плаксіглазавым казырком у яго ўтаропіўся счырванелы ад поту твар маладога амапаўца.

У той момант новы ўдар па плячы змусіў яго аж прысесці ад болю. Ратуючыся, ён галавой наперад кінуўся праз парадзелы натоўп — прэч ад гэтих забойцаў. Але, мусіць, ён прамарудзіў, упусціў момант, і на яго накінуліся трое ці болей у касках. Каб уратавацца, ён з усяе сілы штурхануў бліжэйшага са шчытом, які з металічным бразгатам паляцеў долу. Ступак што было сілы ірвануў па вуліцы далей — праз паблытаны ў бойцы амапаўскі шэрраг у бакавы праход на суседнюю вуліцу.

Сыпярша ён бег, чуючы, як там, ззаду, лемантует, вые і лаецца нядайна яшчэ такое мілагучнае шэсьце, і недзе за скверам равуць рухавікі

міліцыйскіх «Камазаў» што, мабыць, падвозяць падмацаванне АМАПу. Ці адвозяць схопленых і пабітых. Побач абмінуў яго малады даўгальгі хлопец у белай скрываўленай кашулі, што, азіраючыся, узрушана прамаўляў «Шакалы!.. Шакалы!..» «Шакалы!», - сказаў сабе у думках Ступак, кіруючы следам па тратуары. За імі, аднак, чамусыці ня гналіся, і ён пайшоў цішэй. Поруч беглі і яшчэ людзі, што вырваліся з тae пасткі, хтось з рэдкіх сустрэчных спалохана пытаўся, стоячы пад абдзертай съянай «Што там? Што?» — «Ідзі, паглядзі!» — са злосцю кінуў Ступак пенсіянеру з радамі каляровых планак на борце пацертага пінжака. Надта балела плячо, ён ледзьве варушыў рукой, думалася, ці не паламалі яны яму косьці? Трохі, аднак, спакайнеючы, падворкамі і пусткамі нарэшце дабрыў да свайго падворку.

На шчасьце, ля гаражоў не было нікога, мусіць, гаражнікі з раніцы разъехаліся па сваіх дачах-гарадах. Ступак аднаруч ледзьве адамкнуў нутраны замок і, зашчапіўшыся, ablёг на сваю раскладуху. Самы час было расслаблена ўздыхнуць і застагнаць — так балела плячо. Але ён стрымаўся пры думцы, што яго могуць пачуць і толькі ў думках вылайцца. Усё ж, мабыць, яго там згледзелі, можа, хто са знаёмых, і хоць ён уцёк, знайсьці было няцяжка. Ён ведаў, што ў іх усё на ўліку: усе адрасы і прыкметы, съведкі, стукачы, сексоты. Хіба ад іх схаваешся?

Ціха варочаючыся ад болю на рыпучай раскладусе пры зачыненых дзівярах, ён услухоўваўся ў кожны гук-шолах з надворку. Чую, як прыехаў на старой «Волзе» і адчыняў свой гараж Сазон. Лепей Ступак хатеў бы ўчуць траскотны гук рухавіка «Запарожца» Плешкі, ды таго не было, можа, заначуе на агародзе. Што рабіць далей, было невядома, мабыць, у гаражы доўга ня ўседзіш, паныла думаў Ступак. Зъехаць на вёску ці што? Але каб зъехаць, патрэбны грошы, хаця б на білет. Зноў жа, калі будуць шукаць, дык знайдуць і ў вёсцы — гэтыя ўсё могуць. Наконт зыску яны майстры, якіх ня ведае съвет. Ступак прыгадаў, як некалі ў войску на дзівярах іхняй прыбіральні нехта цвіком надрапаў «Брэжнэў — мудак». Зъявіліся съледчыя па асабліва важных справах, паўгода вялі съледства, ператрэслы казарму, перацягалі ўсіх у хітры дамок контрразведкі, а знайшли. Прыперлі, дык сам прызнаўся — першагодак з Мардовіі пакрыўдзіўся на старшыну і надрапаў тыя два слова — на сваю галаву.

Усё ж неяк Ступак перабыў тую ноч, спаў трывожным сном падбітага птaha — то засынаў, то прачынаўся, спрабуючы як зручней уладкаваць балочную руку. Душу апякала крыўда і злосць: што ж гэта рабіцца? За што? Што ён парушыў, каму ён прычыніў шкоду? Завошта яго хацелі скалечыць? Выцялі па тым самым плячы, дзе яшчэ зеўраў сълед-шрам ад душманскае кулі. Але ж гэтыя — не душманы, гэта ж свае. Хто ж іх так нацкаваў на мірны народ, чаму яны сталі карнікамі?

Але хто нацкаваў, было вядома. У гэтай краіне ўсё добрае і благое рабілася па камандзе аднаго чалавека. Усё залежала ад яго. Прачнуйшыся неяк пад ранак, згладнелы і спакутваны ад болю ў плячы, Ступак раптам съцеміў, што яго трэба забіць.

Як зрабіць тое, ён яшчэ ня ведаў, нават ня мог сабе ўяўіць. Мусіць, для таго найперш трэба была зброя ці якая ўзрыўчатка. Але дзе яе ўзяць?

Ад зброі залежаў і спосаб тэракту, значыць, найперш трэба зброя. Хаця б пісталет. Ці найлепш аўтамат, аўтамат Калашнікава, з якім ён ваяваў у Афгане. Ступак упершыню пашкадаваў, што сем гадоў назад прыехаў з Афгану з пустымі рукамі. Хаця ў гэтай справе там было строга: патрабавалі падпіску, што не вязеш нічога. Ды хлопцы везылі пісталет ці гранату. Ён не адважыўся, думаў — навошта? Ён не зъбіраўся стаць кілерам, ён вяртаўся на сваю родную «паштовую скрынку», дзе рабіў нейкія штуковіны для ракетаў. Ці для космасу. Але «паштовая скрынка» накрылася адным месцам, і ён стаў беспрацоўным афганцам. Во лёс сабачы...

«Ну і хай! — лежачы на сваёй раскладусе, няпэўна думаў Ступак. — Кілер па крайняй меры гучыць. А то — тля! Я табе ня тля, ты яшчэ пазнаеш, хто я. Ня тое, што гэтыя дэмакраты. Наладзілі фэст, выйшлі, бы да касьцёлу. Не хапала музыкі. А ён на іх — гэтых двухногіх шакалаў у брані. Далі, аж пыл закурэў. Адлупілі, разагналі, пахапалі... Цяпер будуць хадзіць да пракурора, апраўдацца. Быццам пракурор не заадно з імі. Пракурор, можа, сам лупіў са щытом, у камізэльцы. А што? Пад каўпаком не відно, не пазнаеш, хто цябе нявецьці. Усе яны — адно кодла. Не, так не даб'ешся нічога. Трэба яго стрэльнуць. А там будзь, што будзе. Чым так тухнуць у съмярдзючым гаражы... Здохнеш і ня хутка здагадаюцца, што памёр. Як тая бабуся з першага пад'езду, што трывыдні праляжала ў зачыненай кватэры. Пакуль суседзі ня ўнёхалі»...

Так, яму вельмі патрэбная зброя.

Але найперш, мусіць, трэба было прыдбаць гроши. Бяз грошай нічарта ты ня зробіш, самадзейны кілер-адзіночка, нявесела думаў Ступак у ранішнім гаражным паўзмроку. Рашэннне, аднак, было прынятае, і ён не любіў мяняць сваіх нават і самых рызыковых рашэнняў. Такі ўжо быў характар. З тae ранішніх хвілін ў яго паявілася мэта, што стала яго неадчэпным клопатам.

Ён яшчэ ляжаў у дрымоце, як знадворку пачуўся нягучны металічны бразгат паблізу, і Ступак, счакаўшы, прыадчыніў дзъверы. Крышку ўбаку стаяла «сямёрка» дацэнта Мінкевіча, якую той меўся загнаць у гараж. З гэтым інтэлігентам у Ступака не было ніякае дружбы, бо той трymаўся бы на адлегласці ад астатніх, асабліва ні з кім не таварышаваў, рэдка калі ішоў на размовы. І заўсёды кудысь съпяшаўся. «Сямёрка» яго заўжды была чысьцен'кая, бы сувежа памытая, хаця ўжо і не новая, ды і сам Мінкевіч заўжды выглядаў па сучаснай модзе — з каротка падстрыжанай бародкай, у акулярах з тонкай аправай, ён зірнуў на Ступака і павітаўся. Ступак, каб пачаць размову, папрасіў закурыць, і той мусіў затрымацца ля расчыненых дзъвярэй гаража.

— Вы не маглі б мне пазычыць?

— Колькі? — спытаў Мінкевіч, з гатоўнасцю дастаючы кашалёк.

— На паўлітру?

— Трэба больш. Баксаў пяцьсот, — адважна вымавіў Ступак, аж зъдзіўшыся сваёй адвазе.

— Ого! — шчыра здзвіўся дацэнт. — У мяне зарплата трыццаць баксаў у месяц.

— Дрэнна жывяцё, — паныла зазначыў Ступак. — А можа, ведаеце, каму гараж можна б загнаць?

Мінкевіч паціснуў плячыма.

— Дайце аб’яву ў газету. Цяпер жа там вунь колькі аб’явав. Ці папытайце ў Валынца. Ен жа займаецца аўтабізнэсам...

Валынца Ступак з большага ведаў, той жыў у суседнім доме, нядайна скончыў еўрапамонт кватэры, пад якую адкупіў ледзьве ня ўвесь паверх замызганай хрушчоўкі. Цяпер любавацца на яго люстранныя, з мядовым адлівам вокны ў дзоралевых рамах зьбіраўся ўвесь падворак. Унізе ля пад’езду часьцяком стаялі «Вольвы», «БМВ» ды «Мерседэсы» нярэдка з замежнымі нумарамі. Гэта быў тыповы «новы беларус», і Мінкевіч меў рацыю. Гараж варта было прапаназадаў Валынцу.

Але злавіць гэтага бізнесмэна было няпроста. Ягонага «БМВ» ля пад’езду не было відаць, у кватэру ж Ступак не пайшоў, казалі, там заўсёды ахова. Тады ён прысеў на лаўку насупроць дзоралевых вакон багаця, трохі счакаў. Рука ўсё балела, хоць і ня так як учора. Рухаць ёй Ступак усё асьцерагаўся і, сагнушы, далікатна трymаў пад крысом накінутага на плечы пінжака. Як на падворку зачасцілі ранішняя прахожыя, неахвотна падняўся і падыбаў да сваіх гаражоў. Тут, як заўжды ўраныні, ужо паявіўся Плешка, узяўся ладзіць капрызлівы «Запарожца».

— Што гэта ў цябе, — кіўнуў ён на руку, павітаўшыся.

— Ды так. Упаў.

— Выпіўши?

На тое Ступак не адказаў, ён не хацеў нікому расказваць пра учараўшняе, асьцерагаўся, як бы сёння не здарыўся працяг таго учора, Раз за разам ён пазіраў на падворак, каб адразу заўважыць, калі там зьявіцца міліцэйскі «Уаз». Але міліцыі пакуль не было, а Плешка, сагнушыся над задам «запарожца» калупаўся ўручавіку.

— Што — помпа? — паспачуваў Ступак.

— Помпа, хай яна згарыць. Каторы раз ужо, — сказаў Плешка і, азірнуўшыся, цішай заўважыў: — Чуў, што учора на прасьпекце было?

— А што? — прастадушна папытаўся Ступак.

— Кажуць, лядовае пабоішча. Менчукоў з псамі-рыцарамі.

— Вось як?

— Што ж думаеш: паўтары тысячы АМАПу. Ды міліцыя. Ды ўнутраныя войскі. Сіла!

— Сіла! — пагадзіўся Ступак.

Гэты Плешка заўжды пачынаў так — быццам бы на баку ўлады, мог нават мацюгнучы дэмакратаў, але свае сапраўдныя адносіны запасіў на канец. Црыхінуўшыся да крыла аўтамабіля, азірнуўся і нягучна паведаміў:

— Кажуць, сам лупіў. Палкай. Пад каскай амапаўца. Во драпежнік!

— Драпежнік, — міжволі пагадзіўся Ступак. Уласных адносінаў да таго ён раскрываць не хацеў.

Усё ж паведамленыне Плешкі ўзрушыла Ступака, съярша ён нават не паверыў у тое. Але затым, разважыўши, падумаў: а можа, і праўда.

Ад гэтага можна было чакаць усяго, і вельмі нават магчыма, што найбольшаю асалодай для яго самому паўдзельніцаць у эффектыўнай паліцэйскай акцыі. Адчуць азарт расправы — як драпежнік над сваёй ахвярай. Ступаку нават здалося, што той, хто лупіў яго па параненым плячы, мог быць менавіта сам. Краем вока ён нават згледзеў падобнага — з азвярэлымі вачыма, вусатага. Хаця вусатых там было шмат.

Пакінуўшы Плешку ля ягонага «Запарожца», Ступак пайшоў па падворку да суседняга дома і яшчэ здалеку убачыў там чорную «БМВ» ля другога пад'езду. Ён прысьпешыў крок, сапраўды, то была машина Валынца, а ля яе і сам гаспадар, які толькі што выйшаў з дзьярэй. То быў маладжавы яшчэ чалавек у дарагім двухбортным гарнітуры, прыдаўжэным гальштуку; ён паклаў на задніе сядзеньне кейс і расчыніў пярэднюю дзверцу. За рулём чакаў малады шафёр з бычынай шыяй і выстрыжанай патыліцай.

— Можна вас на хвілінку, — гукнуў Ступак.

Валынец з незадаволеным выразам твару прытрымаў дзверцу, Ступак падышоў бліжай і стрымана павітаўся.

— Прадаю гараж. Ну той, металічны. Купіце?

Напружаныне на холеным твары Валынца разам зъмякчэла, здаецца, той зразумеў і дзелавіта кінуў:

— Колькі?

— Ну гэта... Тысячу.

— Даю пяцьсот. З вывазам.

Пяцьсот, канешне, не тысяча, але тут не гандаль, тут прадажа, падумаў Ступак, адчуваючы, што ягоны пакупнік дужа съпяшаецца і восьвесь сядзе ў машыну. Другі раз наўрад ці яго зас্পееш.

— Ладна, што ж...

Валынец з унутранай кішэні пінжака дастаў кашалёк і спрытна вылупнуў з яго тры стодаляравыя купюры.

— У якасці задатку.

— Толькі асвабаджу у канцы месяца, — вінавата зазначыў Ступак.

— Тады атрымаеш астатнія. Усяго добра.

Валынец схаваўся ў сваю чорную «БМВ», якая імкліва рванула з месца, а Ступак пастаяў яшчэ, ня ведаючы, радавацца ці ня надта. У руцэ ён тримаў трыста баксаў, тое было для яго багацьце. Але ж ён траціў апошні прытулак. Дзе было прыткнуцца, калі ягоны куратнік пярэйдзе гэтamu бізнесоўцу?

А зрэшты, можа, тады, у прытулку і ня будзе патрэбы. Пра прытулак паклапоцяцца іншыя.

Тым жа ранкам ён разъмяняў у вулічным абменным пункце першыя сто далярай, накупіў у гастрономе харч: два белых батоны, кавалак каўбасы і нават гронку жоўтых бананаў, якія прадаваліся на кожным рагу. Сыпярша добра пад'ёу у гаражы не адзіноце, — Плешка ўжо некуды зъехаў, і ля гаражоў не было нікога. Пасыля сухога съяданку зъвілася смага, але ён падумаў, што вып'е піва пасыля, як будзе ісьці на базар. Напружана думаючы наконт зброі, ён усё ж вырашыў наведаць

базар, дзе ён не быў з самай вясны. Не было патрэбы ды й грошай. Цяпер жа зьявілася тое і гэта, і ён ня стаў траціць час.

Ашчаджаючы балочую руку, можа, з гадзіну ён швэндаўся між тлумных гандлёвых радоў, заваленых розным таварам — харчам, гароднінай, а таксама адзеньнем, рознай драбязой і начыннем. Усё, што працавалася, было раскладзена на прылаўках, століках, а таксама ля ног на асфальце, на газецинах ці проста выглядвала з расхінутых гаспадарчых сумак. Тавару было безыліч, здавалася, тут можна знайсьці ўсё. Але тавары яго цікавілі мала, ягоны інтарэс палягаў у іншым, і ён разумеў, што тое іншае на прылаўках ня згледзеш. Ён болей прыглядваўся да твараў — прадаўцу і пакупніку, што ў цеснаце і штурханіне мітусіліся побач, выбіраў сярод іх пэўны тып — маладога, засяроджанага ў сабе чалавека, можа “афганца” або “чачэнца”.

У гэтых якраз і можна было нешта здабыць. Зброю ці наркоту. Неяк яшчэ зімой ён прыходзіў сюды з жонкай па бульбу і ў аднаго чарнявага, з выгляду каўказца, прыцаніўся да яго жоўтых гранатаў. Калі той назваў цану, пажартаваў: «Ого, бы лімонкі». «То фрукты, а не лімонкі — крыўдліва паправіў гаспадар. — Лімонкі дзешавей будуць». — «А што, ёсць і лімонкі?» — жартам пацікавіўся Ступак. «Знойдзем, калі трэба», — хітравата падміргнуў каўказец. Тады Ступаку лімонкі не былі патрэбны, але во цяпер...

Аднак жа, чаго трэба, менавіта таго і не бывае ў гандлі. Нават і на базары.

Дарма і доўга ён швэндаўся ў гаманкім базарным натоўпе, так і ня ўбачыўшы нічога здатнага. Пытагаща ж у каго не наважыўся, адчуваў, нямала тут шылася і таптуноў, пераапранутых міліцыянтаў, кадэбэшнікаў, людзей са службы бясьпекі, якімі цяпер кішэлі вуліцы, вакзалы ды і базары таксама. Мабыць, тыя парадваліся б, калі б спазналі, што побач шляеца кілер, шукае зброю. Хаця і без таго можна было проста і здорава ўліпнуць, калі б яго апазналі як удзельніка нядайней стычкі. Але во пакуль не пазналі, мабыць, там, на прасьпекце, ня сталася знаёмых. Ля піўнога ларка ён нядоўга пастаяў у чарзе, выпіў цеплаватага піва, ледзьве ўтрымаўшы цяжкую куфлю ў хваравітай руцэ, якая, усё балела асабліва ў плячы. Выпівох тут было нямала, але ўсе звычайнія півасёрбы, якія прагнулі адно — захмляець. Такіх жа, у каго можна было нешта здабыць, здаеща ўсё не трапляла. І ён думаў, што, мусіць, няе так гэта проста прыдбаць зброю. Пісталет ці лепей славуты АК. Уесь съвет завалены гэтым Калашнікам, з ім ваююць цэлыя арміі, робяцца ўрадавыя перавароты, скідваюць і ўсаджваюць дыктатараў. А тут во, на ягонай радзіме, калі спатрэблілася, нават за баксы ня знойдзеш. Да чаго адсталая краіна, зласціліва думаў самадзейны кілер.

Краіна, можа, і была адсталая, але не былі адсталыя яе съпецслужбы, і Ступак ведаў гэта. Ва ўсякім разе на рынку ён так і не наважыўся нават запытагаць у каго-небудзь пра сваю патрэбу і надвячоркам прыбрыў дадому. Дзъверы аж трох гаражоў былі расчыненыя, але машынаў перад імі не было відаць, значыць аўтамабілісты нікуды не съпяшаліся. Два з іх — Сазон Іванавіч і малаци хлопец Аляксей — стаялі калі

Плешкавага гаража. Ступак насыцярожана падышоў да іх, здаецца, тым перапыніўшы размову, і ён падумаў: ужо ці не пра яго ішла гаворка? Але, мабыць, не пра яго.

— Ну Мінкевіч у бэнэфе, мужыкі казалі, — гучай з гаража Плешкай голас. Іншыя два маўчалі. Памаўчаў і Ступак.

— То-то, гляжу, по-белорусски разговаривает, — не зразумець з захапленнем ці асуджаючы, сказаў сівагаловы Сазок Іванавіч. — Нацдем!

— Размаўляе, як хоча, — азвайся Плешка.

— Э нет, не как хочет. Это у них установка такая, в бэнэфе чтобы другие не поняли.

— Ты ж во панімаеш, — выглянуў з-за «Запарожца» Плешка.

— Не понимаю и понимать не хочу! — выказаўся Сазон. — Я русский человек и русским умру.

— Ну а ён, можа, беларусам хоча памерці, — упартая пярэчыў Плешка.

Той Мінкевіч ня быў тут нікому сябрам, быў проста суседам ня бойей, і Ступак ставіўся да яго спакойна. Але і Сазон ня выклікаў у яго вялікай сімпатыі, бо амаль заўжды быў злы і зацяты. Хаця па цяперашнім часе тое было не навіна, шмат хто злаваўся і раздражняўся, але ўсё ж неяк стрымліваўся. Сазон жа адкрыта і голасна наракаў на жыцьцё, развал СССР, апошнімі словамі пляжыў «агента ЦРУ» Гарбачова і часцяком бегаў у адноўлены райком партыі, дзе ва ўсю ішла палітычная мітусыня камуністаў. Галоўнай пропагандовой сілай там былі ветэраны вайны, пенсіянеры ды адстаўныя чэкісты.

— Придумали еще нацию — белорусы! — криху цішэй бурчэй сам себе Сазон. — Чтоб русским кислород перекрыть.

— Але ж Мінкевіч дэмакрат, ён не супроць іншых, — ціха азвайся Аляксей, які да таго зважліва маўчай побач.

— Демократы! Дерьмократы проклятые, — сказаў і смачна вылаўся Сазон. — Все за доллары работают. Под американский заказ!

— Ня ўсе, — стаяў на сваім ціхманы Аляксей.

Ступак павярнуўся і пайшоў на падворак. Ён знарок не прыняў удзел у гэтай размове. Раней, можа б, што і сказаў, але не цяпер. Цяпер у яго былі справы болей важныя, чым драць горла ў спречцы з гэтым замшэльым бальшавіком, і ён не хацеў раскрывацца да часу. А можа, наадварот, трэба было маскіравацца, сказаць што-небудзь у падтрымку Сазона. Але тое крывадушша было Ступаку агідна, зноў жа ён не хацеў крыўдзіць і Аляксея, які ўвогуле яму падабаўся сваёй не харектэрнай для цяперашняй моладзі сыціласцю. Сыцілы надзвычай быў і ягоны дзед, пасля съмерці якога перайшоў да унука гэты праіржавелы гараж. То быў слайны стары, былы партызан-падрыўнік, меў шмат узнагарод, якіх ніколі, аднак, ня бачылі на ягоных грудзях.

Аднойчы ў дзень перамогі запыталіся, чаму ён ня носіць ардэноў, на што стары адказаў: «На падушках панясуць перад труной». Сталася ж трохі інакш. Пакуль дзед хварэў, тыя яго ўзнагароды пасьпей прадаць

скупишчыку старэйшы унук-наркаман. Так і паходзілі партызана без ан-іводнай узнагароды.

Ступак ведаў, што ў такіх далікатных выпадках лепей маўчаць, хоць бы дзеля перастрахоўкі. У шматмільённых шэрагах сексотаў нямала і гаваркіх, і маўклівых, нахабных і сціплых, дурнаватых і надта ж разумных, — самы шырокі выбар. Навербавалі за семдзесят гадоў. У іхнім палку перад адпраўкай у Афган ці ня ўсіх па чарзе перацяглі ў хітры дамок, што мясьціцца паміж казармай і прыбіральніем — крышку, праўда, у баку, дзеля камфорту, каб ня дужа съмядзела. Хаця там стаяў смурод іншага кшталту. На каго было спадзявацца?

Удзень у гаражы было дужа съпякотна, затое ўнаучы і ўранку самы раз. Лежачы ў зацішны час на скрыпучай раскладусе, Ступак часам шкадаваў, што зрабіў гэтую авантuru — прадаў гараж, які стаў ягоным адзіным прытулкам. Але штосьць перайначыць, мабыць, было ўжо позна. Першую сотню баксаў ён хутка патраціў, з большага на ежу і ўвесы час на адзіноце думаў пра сваю патрэбу: дзе раздабыць зброю?

На гарадской ускраіне за чыгуңкай некалі быў немалы гарнізон - вайсковая вучэльня, казармы і палігон; там некалі навабранец Ступак пачынаў вайсковую службу. Паблізу каля прахадной і на шашы заўжды таўкліся вайскоўцы, афіцэры ды прапаршчыкі, сярод якіх калісьці было нямала знаёмых. Асабліва сярод пропаршчыкаў. Але гэта калісьці. Цяпер жа, пасыля скарачэння армii, развалу СССР ды ці мала чаго яшчэ наўрад ці хто знаёмы застаўся. Г ўсё ж, не надумаўшы нічога больш здатнага, Ступак вырашыў наведацца на ту ю гарадскую ўскраіну. Ня дужа пагодным ранкам, пасыля начнога дажджыку, як яшчэ не абыход асфальт, ён сеў у трамвай, даехаў да кальцавой дарогі. Пасыля перасеў у аўтобус, які і давёз яго да знаёмага прыпынку. Дзіўна, але і праз дзесяць гадоў тут мала што зьмянілася — гэтак жа на кіламетр цягнулася ўздоўж шашы бетонная сцяна, з-за якой нясьмелі пазіралі на съвет верхня паверхі казармаў, чырванелі пяціканцовыя зоркі на шырокіх варотах прахадной, ля якой стаяў вартавы з аўтаматам Калашнікава на грудзях. (Вось бы яму такі аўтамат, хаця б з адным магазінам). Часам да прахадной і адтуль таропка сноўдалі афіцэры, салдатаў не было відаць. Як не было відаць ніводнага пропаршчыка — вывеліся яны ў беларускім войску ці што? Пытацца пра што-небудзь у афіцэраў ён не наважыўся, а ў прапара, мабыць, ужо папыталаўся б. З гэтymі, мабыць, можна было б паладзіць. А так з гадзіну патупаў уздоўж агароджы, каб згледзець якую дзірку ці якога самавольшчыка каля яе, ды марна. Затым пастаяў на прыпынку, пакуль не падышоў аўтобус, абышоў рад шапікаў з рознай драбязой. Нідзе нічога здатнага яму не трапілася, і ён вярнуўся ў горад.

Зброй ў яго не было і пакуль невядома было, дзе яе ўзяць, а ў галаве ўжо мроўцца той самы ражучы і важны момант, да якога ён рыхтаваўся. Ведаў, аднак, тое будзе не проста, нават складана і дужа небяспечна. Але калі зрабіць усё, добра абдумаўшы, ражуча і хутка, дык вельмі

нават магчыма. Галоўнае — падлавіць момант, — на дарозе, на вуліцы ці лепш, калі выйдзе з машины. Выходзіць жа ён каля свайго палацу ці дзе на прадпрыемствах, на будоўлі, куды ён сноўдае час ад часу. Або яшчэ — на спартовых комплексах, дзе ён звыклы і часты госьць і ўдзельнік, бо дужа паважае спорт і клапоціца пра сваё здароўе. Каб там падлавіць...

Рука стала балець меней, праўда, яшчэ аддавала ў плячы асабліва пры рэзкім руху локцем угору. Кепска, што ішоў час, і з ім раставалі яго грошы, набытку ж іх не было ніякага, усё ішло на харч. Ноччу яму часыцяком сънілася нешта з яго дзённых мрояў, толькі той яго супраціўнік з выгляду быў нібы мяdzьведзь — таўсты і касматы. Ступак цаляў у яго з пісталету, але пальцы нібы зъмярцвелі, ён ня мог ціскануць на спуск, а страшыдла набліжалася. Тады ён кідаўся ў цякаць, ды ногі рабіліся, нібы з ваты, ён ня мог бегчы, а страшыдла было ужо побач. На мяжы магчымай пагібелі нешта усё ж перайначвалася, пачынаўся іншы сюжэт, таксама мала прыемны, але без ранейшага жаху. Ноччу ён часта прачынаўся ў сваёй металічнай схованцы, асабліва як у двор уязджала машина і фарамі высьвечвала гаражныя шчыліны каля дзвіярэй, тады ўспыхвала трывожная думка: ці не па яго? Ці не разынюхалі што? Можа, з таго памятнага шэсцяці, калі яго пабілі, штосьці дазналіся і прыехалі браць. Тады хлынала шкадаванье і прыкрасыць на сябе — што не пасыпей, прамарудзіў, прашляпіў. Аднак ішоў час, а да яго ніхто не завітаў, і тое абнадзейвала. Мабыць, усё ж яго праваронілі.

Затое не праваронілі наконт іншых, мабыць, працавалі, як мае быць, не дарма елі свой міліцэйскі хлеб. Неяк уранку, калі ён яшчэ ляжаў пад брызенціцай на раскладусе, у дзвіверы ціхенька пастукалі - раз і другі. Ён падхапіўся, падумалася: ці не дачка, якая ні разу яшчэ не прыйшла да яго ў гараж. Але то была не дачка — на ўваходзе, як ён адчыніў дзвіверы, стаяў Аляксей, які зважліва папытаўся:

— Ну, чулі навіну?

— Якую?

— Мінкевіч гараж прадае. Разам з машинай.

— Чаго ж гэтак?

Аляксей азірнуўся, але не пераступіў парог гаражу.

— Аштрафавалі. За дэманстрацыю. На шэсцьдзесят мільёнаў.

— За туую?

— Ну. Быў арганізатарам ад БНФ. Дык затрымалі, суд і во — штраф.

— Нічога сабе! Шэсцьдзесят мільёнаў...

Ступак, канешне, падзівіўся і ціха пры сабе парадаваўся, што тады пашчасціла неўпрыкмет вывернуцца ад амапаўцаў, высылізнуць з іхніх рук. Усё ж нездарма афганец, мае сякі-такі вопыт, ня тое што гэтыя шпацыроўшчыкі па асфальце. Добра, што ён ня быў звязаны з БНФ, тое давала яму засыярогу. А гэты Аляксей, мабыць, штосьці меў, інакш бы так не ўстрывожыўся той навіной пра Мінкевіча. Што яму гэты Мінкевіч — брат ці сват? І ўсё ж Аляксей сімпатычны хлопец, не балабон, можа б варта параіцца з ім пра галоўны Ступакоў клопат? Але не,

разважыў Ступак. Толькі тое ў сакрэце, што ведае адзін чалавек. Калі два, лічы ніякага сакрэту няма. Гэта, ўжо ведаў ён добра.

А можа, варта было скантактаваць з Мінкевічам? Усё ж калі бэнэфацец, дык, мабыць, не сексот, не пабяжыць вечарам на даклад да “кума”. А можа, і пабяжыць? Што ў бэнэфе няма сексотаў? Паленаваліся, не навербавалі? Не, гэтыя не лянуюцца...

Той дзень з раніцы ішоў дождж, было халаднавата, і Ступак, прычыніўшы жалезнія дзъверы, бавіў час у ляноце. Самы раз было б выпіць, хоць для сурэву, але не было гарэлкі, а ісьці пад дажджом у гастроном ён без парасону не наважваўся. І ён злосна думаў пра жонку-паскуду, якая, выганяючы з дому, не кінула яму якой апранашкі. Усё ж ён ёй пакінуў кватэру, здабытую па льготах як воін-інтэрнацыяналіст, а яна чым аддзячыла? Хоць бы прыслала калі дачку ў адведзіны, дык не — трymала ў кіпцюрах пакорлівае дзяўчо, запалохала зьверам-бацькам, які во каторы месяц жыве сапраўды нібы зьвер у гэтай жалезнай бярлозе. Ды і добра, калі б ён быў зьвер. Ён хацеў быць зьверам, калі б атрымалася. Зьверу цяпер, мабыць, лепш, чым чалавеку. Такі настаў час.

Ён адразу пачуў, як побач забразгалі замкі ў гаражы Мінкевіча, Ступак падхапіўся з раскладухі і паволі выйшаў з дзъвярэй.

— Кажуць, і вы прадаецце? — запытаў, павітаўшыся. Апрануты ў спрытную джынсовую куртку Мінкевіч ускінуў на яго заклапочаны твар, з-за тонкіх акуляраў зірнуў на суседа.

— Прыходзіцца.

— Чаго ж гэта?

— Каб заплаціць штраф.

— І вялікі штраф?

— Па максімаму. Дзьвесыце мінімальных зарплат.

— Ё-маё! І будзеце плаціць?

— А што ж рабіць? Апішуць маёмысць...

Мінкевіч казаў тое амаль спакойна і разважліва, нібы пра што звычайнае і паўсядзённае, бы і не перажываючы. Можа, перажыўшы ўжо. Расчыніў насыцеж абедзьве палавіны дзъвярэй, зашчапіў на кручкі ў доле.

— І думаеце адкупіцца штрафам?

Мінкевіч выпрастаўся, павярнуўся да яго і ўздыхнуў.

— Штрафам, канешне, не адкупіцца. Ад гэтага рэжыму ногул нічым адкупіцца немагчыма. Трэба ўзынімаць народ, падвышаць ягоную самасвядомасць.

— Самасвядомасць! Вы — самасвядомасць, а ён — сто тысяч АМАПу. Чыя возьме? — запытаўся Ступак і змоўчаў, чакаючы, што скажа на тое адукаваны дацэнт.

— Што рабіць! — азвайся той пасъля паузы. — Наогул дэмакратыя ў барацьбе з таталітарызмам нея мае адэковатных сродкаў.

— Гаўно тады вы, а не дэмакраты, — ціха, без злосці сказаў Ступак і пайшоў да свайго гаражу.

Як узынімаць народ, ён ужо бачыў, сам ледзьве не апынуўся ў ролі ўзынятага, съярша было нават прыемна, неяк нават съяточна. Але як іх лупанулі гумовымі «дэмакратызатарамі», дык гэты народ, бы статак вераб’ёў, пырхнуў з вуліцы. Аж пыл закурэў. На тым баку — сіла, войска, міліцыя, КДБ, сотні тысячаў сексотаў, жалезныя кіпцюры «вертыкалі». Апроч таго суд, пракуратура і нават адвакатура, новы дэкрэт пра якую толькі што надрукавалі, — усё ў ягоных руках.

Тая кароткая гаворка з Мінкевічам яшчэ болей умацавала Ступака ў ягоным намеры — толькі такім чынам, які ён задумаў, і можна нешта зъмяніць у іхнім бядотным становішчы. На сілу патрэбна - сілай. На гвалт — яшчэ большым гвалтам. Інакш кранты ўсім — і бэнэфаўцам, і афганцам, і камуністам. Каб дамагчыся царскай улады, гэты не спыніцца ні перад чым. Пасыля царскай захоча імператарскай і так далей аж да сусьеветнага панаваньня. Нахабства ў яго хопіць. Асабліва яшчэ, калі яго падтрымаюць. А гэткіх заўсёды падтрымліваюць, бо яны — сіла. Не, трэба ад яго ратавацца. І ён, афганец Ступак, — паратоўца, якім ён сам прызначыў сябе. Ну і што, што сам? Паратоўца-кілер, такога, можа, і не было. Ён будзе першы.

Але зброі ў яго ўсё ня мелася, а баксы ў кішэні раставалі — праз дзень давялося разъмяняць і другую сотню. Як ён ні эканоміў, стараючыся есьці радзей, болей хлеб з салам, але цэны ў гастрономе кожны дзень скакалі ўгару. Людзі ажно стагналі ўранку, убачыўшы новую цану на хлеб, кефір, малако, якіх, мяркуючы па ўсім, пачалі прывозіць у магазін менш, чым раней; пад вечар ужо нельга было купіць нават хлеба. Затое надвячоркам праз расчынену вокны і форткі разносіўся па падворку знаёмы, з хрыпатой голас, поўны пахвальбы, абязанак, пагрозаў да апазыціі, праклятых бэнэфаўцаў, якія пляжылі ўсе ягоныя планы ашчасльвіць народ. Народ жа ў яго заўжды быў слайны, шаноўны і герайчны, які заўжды рабіў правільны выбар і не памыляўся, — не памыляўся і цяпер, адзінадушна абраўшы самага мудрага кіраўніка. Аднак тое ўжо пераставала дзейнічаць на большасць слухачоў, і калі яшчэ нешта натхняла іх, дык хіба паведамленыні пра чарговыя выкryцці ў органах улады, зъняцьці і нават пасадкі высокіх чыноў. Але не надоўга, бо жыцьцё ад таго не рабілася лягчэй, і тады зноў патрабавалася выкryваць ворагаў, шпіёнаў, вядомых эмігрантаў і некаторых дыпламатаў — агентаў ЦРУ. Суседзі ля гаражоў ужо не абмяркоўвалі палітыку самога, а толькі лаяліся. І нават цвёрдакаменны камуніст Сазон Іванавіч і той усchaў бэсьціць самога, хаця гэта, мусіць, таму, што кампартыя раскалолася на дзьве, кожная з якіх усчала ба-рацьбу з суперніцай. Цягавіты Плешка праста прымоўк, толькі паныла курыў, і калі аднойчы Ступак паспрабаваў пагутарыць з ім, махнуў рукой — то ваш клопат. Мне ўжо таго — ня шмат засталося...

Уесь час думаючы пра зброю і прыглюдаючыся да людзей, знаёмых і выпадковых сустречных, Ступак цэлымі днямі швэндаўся па горадзе і калі-нікалі забрыдаў у цэнтр да рэзідэнцыі самога. Доўга стаяць там ці шпацыраваць навідавоку ў цывільных таптуноў ды міліцыянтаў было немагчыма, і ён дзелавым крокам, з заклапочаным выглядам тэпаў па

адной вуліцы, пасьля па другой, скоса пазіраючы за tym што рабілася каля палацу. Пад'ездаў там было некалькі і ўсёды тырчэла ахова — у міліцыйскай форме і ў камуфляжы; унутры таксама, мабыць, былі вартавыя, туды было не паткнуцца. Але ісьці непадалёк па вуліцы пакуль што не забаранялася, і Ступак усё меркаваў-думаў: як бы падлавіць пэўны момант...

Аднойчы ён, здаецца, натрапіў менавіта на такі момант. Хоць і быў з голымі рукамі, але што-нішто згледзеў, ідулы ад метро па вуліцы ўніз. Толькі мінуў сьветлафорны пераход, як пачуў рэзкі рух ззаду — то немаведама адкуль выскачылі адзін за адным аж трох аднолькава чорныя аўтамабілі замежных марак, порстка падкацілі да прыступкаў галоўнага пад'езду — адна бліжэй да дзьвярэй, іншыя — далей, мусіць, каб прыкрыць першую ад вуліцы. З першых высыпаліся чалавек дзесяць у камуфляжы, з аўтаматамі і адразу разбегліся абапал прыступкаў. Адначасна з апошняй машыны таропка выскачыў рослы чалавек у шэрым гарнітуры і між ахойнікамі порсткім крокам шыбануў да дзьвярэй. Тыя нібы самі сабой расчыніліся і тут жа ляснулі ззаду за ім. Усё тое заняло некалькі секунд, за якія пешаход Ступак зрабіў усяго дзесяць кроکаў.

Ён згледзеў на шмат, аднак, то было досьцік карыснае назіраньне, мабыць, кожны кілер нямала зразумеў бы з яго. Найперш тое, што ўсё трэба рабіць дужа хутка і нахабна, на здрэйфіць у самы апошні момант, нават калі самому будзе не ўратавацца. Як ён на здрэйфіў пад Кандагарам, калі іншыя здрэйфілі пад душманскімі кулямі. Затое ён атрымаў ордэн. Шкада, не удалося тады збочыць з дарогі, каб зірнуць на вынікі свае працы — хутчэй пагналі наперад. Па трафеі, як заўжды, завіталі тылавікі, якія, казалі, нямала там пажывіліся.

Адышоўшы на пару кварталаў ад рэздэнцыі самога, ён зайшоў у магазін гародніны. Той быў завалены экзатычнай гароднінай — ад банаў да авакадаў. Ён жа хацеў купіць агуркоў, ды агуркоў тут не прадавалі, і ён павярнуў назад. Толькі вышчаміўся з цесных дзьвярэй магазіна, як сутыкнуўся з мажным маладым мужчынам у моднай цяп-пер уніформе колеру травянога съмецьця, з камандзірскай папругай на круглявым жываце. Ступак зірнуў у ягоны твар і аж схамянуўся: то быў Шпак, колішні яго афганскі знаёмец, з якім ён не спатыкаўся, можа, год восем.

— Ступак, прывітаньне!

— Прывет...

Яны саступілі трошкі ўбок, каб не замінаць прахожым, і Шпак прытрымаў у сваёй ягоную руку, tym даючы зразумець, што рады гэтай сустрэчы. Заняты ўласным клопатам Ступак увогуле быў да яе абыякавы — што яму колішні ягоны службовец, ці мала іх прайшло ля яго і забылася, не сустрэтых болей у жыцьці. Але, відаць, Шпак быў іншае думкі і не сціпяшаўся разъвітвацца.

— Гляджу, адразу і не пазнаў нават. Паходзеў неяк...

— А ты, гляджу, паспраўнёў, — сказаў Ступак, пазіраючы ў цвярды,

съвежа паголены твар Шпака. Свой твар ён не галіў, мабыць, з тыдзенем.

— Дык як жывеш? Што робіш? Можа, прадпрымальнікам задзелаўся, бабкі зшыбаеш?

— Не, не задзелаўся. А ты? Ужо, мабыць, ня служыш? — пацікаўіўся Ступак, павёўшы позіркам па яго новай ладнай уніформе, грубых башмаках на тоўстай падэшве.

— Ведаеш, служу, — раптам сказаў Шпак.

— Во як! — шчыра здзвіўся Ступак. — У кагэбэ?

— Не, не ў кагэбэ. Бяры вышэй.

— Куды ўжо вышэй?

— А ёсьць куды. Слухай, а ты гэта... Які твой тэлефон? Трэ-ба б сустрэцца, пагаварыць.

— Тэлефон? — прамовіў Ступак, адчуўшы пэўную няёмкасць пры думцы пра тэлефон, да якога ён даўно не падступаўся. Але Шпак ужо расчыніў свой кейс і нарыхтаваўся запісваць у блакноце, і Ступак назваў свой ранейшы тэлефон, якім цяпер карысталася жонка.

— Я табе пазваню.

— Звані, калі хочаш.

Яны разьвіталіся, і Ступак пайшоў сабе далей, разважаючы, што ўсё ж д'ябал ці лёс сапраўды дзеляць няроўна. Нават іх, афганцаў, што выжылі ў той дзесяцігадовай вайне, быццам бы штось заслу́жылі, ды апынуліся ў надта розным становішчы. Ён, ардэнаносец Ступак, вярнуўся на сваю «паштовую скрынку», як і раней, укалваць станочнікам, а гэты прапаршчык Шпак, што праседзеў два гады у Кабульскай камендатуры, глядзі куды сігандуў! Вышэй чым у КДБ. У ступаковым разуменьні вышэй, чым усемагутны КДБ не магло быць нічога, ні ў войску, ні ў мірным жыцці, дзе непадзельна і таемна верхаводзіў КДБ. Усё вайсковае і цывільнае начальства прызначалася толькі ім ці з ягонай згоды, абмінуць у жыцці «органи» не было дадзена нікому. Значыць, прапаршчык каменданцкае роты Шпак быў ім болей прыдатны, чым прапаршчык дэсантнага батальёну Ступак, і кожны атрымаў паводле заслугаў. Такі вось іхні афганскі лёс. Ну але хай! Хутка стане вядома, хто чаго сапраўды варты, нявесела суцешыў сябе Ступак.

Ягоны клопат, аднак, упарта не адпускаў яго ад пэўных думак пра зброю. Ён яшчэ два разы хадзіў на базар, аднойчы прашвэндаўся там да закрыцца і паслья яшчэ пахадзіў па задворках, сярод прыезджых грузавікоў і легкавых машынаў; доўга стаяў ля піўнога ларка, для выгляду смакуючы піва. А сам слухаў, прыглюдаўся. У аднаго каўказца нават папытаўся, нібы жартам, ці няма пушкі? Але той адразу ж сплюхана шаснуў ад яго — бокам, бокам і далей. Можа, гэты гандляваў наркотай і, магчыма, прыняў яго за пераапранутага міліцыянта. Так-сама было небяспечна, каўказцы маглі і прышыць.

Вяртаўся з базару позна, як летніе сонца спаўзло за невысокія дахі хрушчовак і ўвесь падворак тануў у глухой засені. Ён ціха брыў да свайго гаражу, пазіраючы на колішнія свае вокны на пятym паверсе,

дзе цяпер раскашавала ягоная жонка-банкірка. Злосыці на яе ў яго не было, хоць і не зынікала застарэлая крыўда — яна там з генеральным дырэкторам, на мяккай тахце, з ванной і халадзільнікам, а ён туляецца ў цесным гаражы, харчуецца абы як, за усё лета не памыўся нават пад душам. Ён уласнай крывёй заслужыў тую кватэру, а яна дарма карыстаецца ёю. Дзе справядлівасць?

Яшчэ здаля згледзеў ля дзьвярэй свайго гаража дзяўчынку, дачку Ленку, якая раз-пораз стукала маленькім кулачком ў жалезныя дзвіверы, ніба там хто зачыніўся. Калі ён падышоў, яна нават не ўзрадвалася тае сустрэчы і, мабыць, каб хутчэй развязвітацца, сунула ў ягоныя руکі пакамечаную паперку.

— Дзядзя сказаў, каб пазваніў.

У паперцы былі шэсцьць лічбаў тэлефону і ўсё. Ленка пабегла да маці, а ён стаяў, думаў: хто б гэта мог быць? Але тады прыпамятаў нядаўнага сустрэчу са Шпаком — няйначай то ён. Значыць, штосьці прысыпічыла каменданткаму прапаршчыку.

Каб пазваніць з аўтамату, патрэбна была магнітная картка, якой Ступак ня меў — не купляў прынцыпова, бо нікому званіць не зьбіраўся. А дадому у сваю кватэру дачка не запрасіла, мусіць, так распарадзілася жонка. Што ж, пасыля ўсяго, што здарылася, ён туды і ня пойдзе. Ужо на зымярканыні ля гаражу зьявіўся на сваім «Запарожцы» Аляксей, у якога Ступак пазычыў на дзесяць хвілінаў ягоную картку і выйшаў да аўтаматаў на вуліцу.

Ён прадчуваў правільна, то быў Шпак, які тут жа з уласцівым для гэткіх людзей напорам абрыйнуў на яго цэлы паток словаў.

— Слухай, дзе ты прападаеш, ёнцы дзела, нада сустрэцца, я да цябе падскочу, скажы толькі, дзе ты жывеш, у якім раёне?

— А што такое?

— Не тэлефонны разгавор, трэба асабіста, куды пад'ехаць? Я зараз, праз дзесяць хвілінай на машыне.

Ступак без жаднае ахвоты да тae сустрэчы назваў адрас, сказаў што будзе чакаць у двары.

І праўда, хвілінай праз дваццаць з вуліцы на падворак жавава, нават ліха ўляцела вішнёвага колеру «Пежо-605». З пярэдняга сядзеньня шафёра праз апушчанае шкло выглядвала ўсьмешыстая фізіяномія Шпака.

— Прывет! Ідзі, сядзем.

Ступак абышоў машыну і, лёгка расчыніўшы дзьверцу, апусціўся на мяккае пярэднє сядzenie побач з шафёрам. На заднім хтось моўчкі сядзеў, не прамовіўшы да яго ніводнага слова. Мабыць, слухаў. Шпак быў ўсё ў тым жа камуфляжу, толькі з пагонамі — кароткімі міліцыйскімі пагончыкамі на апушчаных плячах, дзе слаба азначаліся па чатыры зоркі — тро разам і адна вышэй, як бы асобна. Тое падзівіла Ступака — калі пасыпеў? Дэмабілізаваліся разам прапаршчыкамі, а гэты, глядзі, ужо капітан. Капітан міліцыі. Чаму ж тады ён вышэй за КДБ?

Мусіць заўважыўшы недаўменьне на твары Ступака, Шпак тым часам ня стаў нічога тлумачыць, толькі павярнуўся ад руля і дабразычліва заўсміхаўся.

— Ну, як жывеш, сябрук? Кажуць, без працы, ага?

— Хто кажа?

— Людзі кажуць.

Значыць, ужо ведае, падумаў Ступак, які таксама пачаў пра што-кольвецы здагадвацца. Найперш — з кім мае справу.

Пачалася доўгая напрыстая размова — і што, і дзе, і чым займаўся дагэтуль, пра заробкі і грошы, і як справы ў сям'і. Шпак пытаўся пра ўсё, а той, з задняга сядзеняня, усё маўчаў ды пільна, неяк нават адчу жана слухаў. Ступак адказваў скрупа, зусім не хацелася яму ва ўсім раскрывацца перад колішнім сябрам ды гэтым незнаёмым, і ён усё думаў: куды Шпак гне? Ужо ці не пранюхалі яны пра ягоны намер? Мабыць жа, не адна толькі цікаўнасць была ў галаве сябра, нешта ж ён меў болей важнае.

Так яно і сталася. Скурыўшы па тры ці чатыры «Мальбара», якімі гасцінна частаваў, Шпак нарэшце прыступіў да галоўнага.

— Слухай, ёсьць прапанова паслужыць. Ты таго варты. А што — афганец, ветэрэн і так далей. Узнагароджаны баявым ордэнам за выкананье інтэрнацыянальнага доўгу...

Далей Ступак слухаў кепска, з першых жа словаў ён быў агаломшаны — паслужыць? Каму? Але каму — можна было здагадацца. І тут у ягоную галаву шыбанула рызыкавая думка: а што? Можа, і добра. Можа, гэта менавіта тое, што яму трэба.

— Дык гэта... Ладна.

— Во і добра! Лічы, папярэдне дамовіліся. А цяпер чакай, мы паклічам.

Давайце, клічце, зласціліва думаў Ступак, ідучы да свайго гаражу. Мабыць жа, дасыцё зброю, што мне і трэба. Залічайце у АМАП.

Шэраг наступных дзён мінаў у напружаным, доўгім чаканьні. Звычайна Ступак сядзеў ці ляжаў у гаражы за прычыненымі дзъвярыма, праз шыліну ўвесь час пазіраючы на падворак — ці не паявіцца там зноў Шпак. Мусіць жа, павінны быў паявіцца, паклікаць ці што сказаць. Пра які адмысловы спосаб зносінаў яны не дамаўляліся, і Ступак думаў, што будзе скарыстаны ранейшы. Аднак ішоў час, беглі дні і ночы, а Шпак не паяўляўся, і ніхто ад яго не паяўляўся таксама. Можа, яны там перадумалі, пачаў сумнівацца Ступак.

Ён ужо не хацеў, каб перадумвалі, ён пагадзіўся, наважыўся, бо зразумеў, што тое — найлепшы для яго варыянт. Можна сказаць, яму здрэва пашэнціла, абы толькі ўдалося. Каб толькі не разнюхалі пра ягоны ўдзел у шэсці, у той летній дэмакратычны акцыі, ці як яна там у іх называецца. Але пакуль што пра тое не было нікага знаку, і ён думаў: можа, і абыдзеца. Горш, што зусім канчаліся грошы, якія Ступак неяк міжволі перастаў эканоміць і пачаў выдаткоўваць тым болей, чым менш

іх заставалася. Ён купіў ладную качалку каўбасы, памідораў, нават пластыковую пляшку алею і еў спадцішка з табурэткі ў гаражы. Думаў, купляць аўтамат, можа, не спатрэбіцца — дадуць казённы, і то будзе для яго эканомія, можна на харчы не скупіцца. Пад'есці сёньня і заўтра. А далей будзе відаць.

Неяк у дажджлівы выхадны дзень ягоныя гаражнікі не паехалі на дачы, сышліся да сваіх “коней”, як казаў Плешка. Сазон Іванавіч меў маленъкі аўтамабільны тэлевізар, які падключыў да акумулятара, і той зранку трашчэў і рыпей розныя рокі і рэпты. Сазон лаяў іх, але слухаў, можа таму, што іншага не перадавалі. Але вось загучаў дужа знаёмы голас, і Ступак выйшаў са свайго гаражу.

На багажніку Сазоназай «Волгі» мільгаў бляклы экранчык, на якім тапырыліся знаёмыя вусы самога, які то працінаў адтуль ястрабіным позіркам, калі гаварыў пра «вшывых блох» прадпрымальнікаў, то адправаў усіх усьмешыстай лагодай, як упамінаў самаадданых «тружаніц-жэншчын» або патрыятычную моладзь, што нібыта ішла гужом ў свой нядайна створаны лукамол. Пасьля ягоны голас і зусім перайшоў на выбачальны тон. Ступак прыслухаўся: то ужо было цікава. Аказваецца, два журналісты з Рәсей перайшлі мяжу — туды і назад і цяпер сядзяць у турме. Сам разводзіў рукамі: ён бы і хацеў іх выпусціць, ды ня мае права, усё павінны вырашыць суд; ён жа ня можа ўмешвацца ў справы правасуддзя. Такі бяспраўны начальнік...

— Берии, Ежова на них нет! — абuraўся Сазон, што на ніzkім услончыку перабіраў падшыпнік. Плешка таксама падышоў ад свайго гаражу і дабрадушна зазначыў:

— А й на Берэя з Яжовым знайшлася праруха.

То быў пэўны намёк, Сазон рэзка азірнуўся на суседа — ён быў абураны.

— Проруха! А порядок был. Чэрэз границу, как зайцы не бегали. Граница была на замке. А этим дали волю...

Тут усе ведалі, што Сазон быў з чэкістам, гадоў з трывалыцца праслужыў на мяжы, і гаражнікі, асабліва нябожчык Аляксеяў дзед, клікалі яго Карапупам. Пасьля перасталі, як дазваліся, што ён разам з іншымі быў прыроўнены да ўдзельнікаў ВАВ (Вялікай айчыннай вайны). Раней і Ступак яму штосьці адказаў бы, але не цяпер: ён ня мог раскрывацца да часу. Тым болей, калі ў яго пачалася гэтая гульня з міліцыяй.

— Але ж то рускія журналісты, — вёў сваё Плешка. — Даік як жа ты супроць рускіх?

— Я против националистов!

— Беларускіх? Ці і рускіх таксама?

Сазон на тое не адказаў нічога, толькі прабурчэў нешта. Мабыць, тое пытаныне было надта складанае для просталінейнага і катэгарычнага памежніка, ушчэнт рускага па нацыянальнасці.

Нарэшце грошы ў Ступака і зусім скончыліся, ён даеў у гаражы засохлы акраец хлеба і галадаў зранку. Пазычыць ужо не было ў каго,

Плешку ён і без таго быў вінаваты дваццаць пяць тысячаў, Сазону, праўда, менш, але цяпер да Сазона ён не хацеў зьвяртася. Заставалася папрасіць у маладога Аляксея, і Ступак зранку чакаў яго ў гаражы. Ды Аляксей штось не паяўляўся, можа куды зъехаў, думаў Ступак. Адлучыцца куды ў горад ён не адважваўся, чакаў, што павінен жа прыехаць да яго Шпак. Так і сядзеў да вечару галодны і дужа злосны — на сябе, на жыцьцё, на ўесь белы съвет.

На другі дзень, аднак, замест Аляксея ля гаражу паявілася Аляксеева жонка, худзенская маленская чарнушка, з малым сынком. Яна выглядала заплаканай і скуча паведаміла скрушуную навіну:

— Алёшу зарыштавалі.

— Завошта?

— Ну прыслалі павестку з пракуратуры, што выклікаюць бы съведку. Наконт таго мітынгу. Ен пайшоў і прапаў. Аказваецца, у пракуратуры і арыштавалі. Што цяпер рабіць? — сумна пыталася жонка.

Малы задуменна церабіў падол яе кароценькай, па модзе, сукенкі.

— Пусть не путается с бэнээфовцами, — сурово зазначыў Сазон.

— Нічога, ня плач, — суцяшаў Плешка. — У Хельсінскі камітэт трэба. Там добрая адвакатка ёсьць.

Ступак не сказаў нічога і, каб не цвяліць душу, адышоўся ў цёмны кут свайго гаражу. Ён адчуваў, што ніхто ёй не паможа — ні Хельсінскі камітэт, ні адвакатка, ні нават сто адвакатаў і суд і закон былі ў ягоных руках, і ён сваю палітыку вёў, як хацеў, — напралом праз закон і права, па лёсах людзей, таптаў канстытуцыю і ўсе міжнародныя пагадненіні. Мабыць, зважыць ён толькі на сілу. Але дзе яна была, тая сіла? Дзе і адкуль было яе ўзяць? Цёмны забіты народ толькі і ведае глядзець у яго хітра-блатняцкія очы і падтрымліваць, што ён ні скажа. Варта каму з замежжа заступіцца за бязвінныя ахвяры, памагчы грашыма, як тут жа - разьюшаны вэрхал у газетах і на тэлебачаныні — змова, прошукі ЦРУ, прасоўванне НАТА на ўсход. Недзе варушыцца жменька апазіцыі, самыя адважныя з якой ідуць на злом галавы, нявечаць жыцьцё сабе і сямейнікам. На што спадзявацца?

Можа, аднак, праз месяц пасыля шпаковага прыезду ўсё вакол Ступака раптам зъмянілася, — забурліла, замітусілася, бы на пажары. Уранку, толькі ён пагаліўся перад кавалкам люстэрка, дужа забразгала гаражнай засаўкай жонка, якую паднялі з ложкі. Ступак адчыніў дзверы, і ўбачыў яе ў файнім хатнім халаце, побач стаялі два ў камуфляжы а ззаду чарнелася ўрадавая «волга». Яго пасадзілі на задніе сядзеньне і моўчкі павезылі кудысь па горадзе, затым — у загараддзе. Пасыля паволі між нейкіх дачных забудовак па лесе ці цераз парк, пад'ехалі да нейкага асабняку з калонамі. У Ступака ажно непрыемна заныла пад грудзямі — куды гэта яго? Ужо ці не пранюхалі што? Але, мабыць, яшчэ не пранюхалі, хоць па пахмурых тварах яго спадарожнікаў і тых няманогіх, што траплялі насустрач, нічога нельга было заўважыць — так умелі хаваць ўсё ў сябе. Ці, можа, у іх не было нічога, — падумаў

Ступак. Затое съты, як і ў Шпака, твар нестарога яшчэ палкоўніка, да якога нарэшце яго прывялі, съвяціўся лагодай і прыязнасьцю.

— Сядайце, таварыш прапаршчык, Ступак, здаецца? — папытаўся палкоўнік і для пэўнасці зірнуў у паперку на стале. — Дык як жывяць? Як здароўе?

— Нічога, — стрымана адказаў Ступак. Ён ужо ведаў, што гэтыя заўжды так пачынаюць гаворку — пра жыцьцё і здароўе, быццам тое іх дужа цікавіць.

Гаворка, аднак, выдалася доўгая — пра жыцьцё і пра палітыку, унутраную і зынешнюю, камуністаў і дэмакратаў. Відаць па ўсім, палкоўнік быў чалавек гаваркі і меў процьму часу. Ступак болей слухаў, і калі палкоўнік пыталаўся, съціпла адказваў: так або не. Мусіць, яго суразмоўніка тое задавальняла. Як можна было зразумець, яго найболыш кла-паціла стаўленыне Ступака да апазіцыі, якая «шалёна ірвецца да ўлады». А таксама той факт, што «НАТА апантана прасоўваеца на ўсход». Ступак нешта мармытаў у адказ, што мала разумеў сам, але думаў: «У труне я хацеў бачыць тое НАТА разам з табой». Аднак услых не сказаў нічога, нават трохі пабойваўся, каб палкоўнік не адгадаў яго крамольнае думкі. Мабыць, аднак, не адгадаў, бо ў той час натхнёна апавядыаў, як важна супрацьстаяць агрэсіі заходняга капиталу і ратаваць бацькаўшчыну. Што ён разумеў пад тым словам — Беларусь, СНД ці ранейшы СССР засталося невядома.

Далей Ступак паўднія праседзеў у асобным кабінцы — запаўняў анкеты. Гэтых было трох ці чатыры адразу, на некалькіх старонках, і ён аж спацеў, падрабязна адказваючы на дзясяткі пытаньняў — ад першага, пра імя, прозвішча і імя па бацьку да імёнаў бацькоў, месца іх нараджэння і съмерці (дзе і калі памерлі, месцы пахавання і нумары магілаў). Жывога бацьку Ступак падрабязна атэставаў як партызана і ўзнагароджанага, а маці... Ён нават не памятаў дакладна, у якім годзе яна памерла, бо тады быў у Афгане. Сястра Алена жыла пад Москвой, ды ён ня ведаў дзе, у якім горадзе (ні то ў Жукоўску, ні то ў Чарняхоўску) і думаў, як лепш напісаць? Ці калі ня ведаеш, дык не пісаць нічога? Але тады могуць прыдрацца, што ўтайі. И ён напісаў першае, што прыйшло ў галаву: горад Зеленагорск, вуліца Касманаўтаў 10, кв. 20.

Пасля ў іншым кабінцы афармляў падпіску аб строгай сакрэтнасці — гэта ўжо было, як ён здагадаўся, па лініі бяспекі. Хоць і прымаў яе лысаваты чалавек у модным двухбортным пінжалку з дужа акуратна завязаным гальштукам, важнасці было нават больш, чым у кабінцы палкоўніка. Неяк вельмі стрымана, нібы выпрабоўваючы ягоную рэакцыю, чалавек вымавіў яму ў твар адно толькі слова «Музыкант», і Ступак зразумеў усё. Некалі гэту мянушку прыляпілі да яго таксама ў дужа сакрэтным аддзеле перад адпраўкай у Афган. З тae пары, праўда, ніхто яму пра яе не напамінаў, і ён ужо думаў: забыліся. Аж не, не забыліся. Зрэшты, цяпер ад яго нічога не патрабавалася, а гуляць з імі

ў тыя сакрэтныя гулі ўвогуле было няцяжка, хай пацешацца. І ён усё падпісаў.

Мусіць, да паўдня, аднак, усе паперы былі аформленыя, якія сабрала ў яго прыгожая, у міліцэйскай форме дзяўчына з дужа суровымі позіркамі і дзьвиюма зоркамі на пагонах. У апошні момант ён нават падміргнуў ёй, ды тая не павяла і брывом, склада ягоныя паперы ў шыкоўную зялёную папку і заперла ў шэры сейф у кутку. Значыць, будзе захоўвацца вечна і сакрэтна, падумаў Ступак. Пасьля ўжо іншы, белабрысы міліцэйскі сяржант павёз яго кудысьці у горад. Спакваля Ступак пачаў пазнаваць вуліцы, здаецца, іхні «Уазік» кіраваў у шпіталь МУС. «Гэта навошта?» - спытаў Ступак. «А медкамісія! — проста і дабразычліва адказаў белабрысы шафёр і хіхікнуў: — Праверка на СПІД.»

Тое ўжо мала Ступаку падабалася, хутчэй — не падабалася зусім. На якога д'ябла! — думаў ён, трацячы трываныне ад гэтага падрабязнага дасыльданьня ягонай асобы. Што ён ім будзе служыць? У яго іншая мэта, яму б толькі дапяцца да зброі. Мабыць жа, дадуць якога «Сыцечкіна» ці «Калашнікава», і ён падловіць момант. Ягонае здароўе яго мала цікавіла, хай не цікавіць яно і гэтых.

Але гэтых якраз дужа цікавіла. Да цямна яго вадзілі з кабінету ў кабінет, з паверху на паверх, — слухалі, мацалі, вымервалі на аппаратуры, высвіечвалі ягоныя вантробы на мільготкіх маніторах. Але ўсё было ў норме, ціск жа, сказаў, бы ў юнака, і яго пахвалілі. «Алкаголь ужываецце? — папытаўся строгі доктар, на плячах пад халатам якога мулялі цвярдыя пагоны. Ступак з наўным выглядам пакруціў галавой: «Ну што вы!» Трохі затрымаў на ім свой пранізлывы позірк хірург, як убачыў сіняватую адмеціну на плячы. «Што — агнястрэльная?» — «Афган», — коратка адказаў Ступак. «А то — ушыб?» — даволі груба памацаў ён сълед ад нядайней амапаўскай палкі. «Упаў...» — «Па п'янцы?» — ухмыльнуўся доктар, штось разумеючы. Ступак тое пакінуў без адказу - здаецца, яны і так паразумеліся. Далей была кардыаграма з правадамі, якія аблыталі ягоныя рукі і ногі, акуліст са сваёй табліцай на съязне і ў канцы дзіўнаватая гаворка з псіхіятарам. Адзінае, што з яе запомніў Ступак, былі прыдзірлівые пытаныні пра выпіўку і наркоту. І тое, і іншае Ступак рашуча адмаўляў, сказаў, што ніколі ні-ні, успамінаючы прытым, як утым жа Афгане, і неаднойчы, яны добра-такі кайфавалі анашой. Шкада, пасьля кінуў. Каб ня кінуў, можа б, лепей было, нечакана падумаў ён, седзячы перад хітранам-псіхіятарам. Здаецца, стан ягонага здароўя іх задаволіў. Яго туым болей.

Да свайго гаражу ён прыплёўся, як ужо съязнілася, побач на падворку ўгары съвіціўся ліхтар, съвіціліся вокны ў хрушчоўках. Ведаў, цяпер там усе ўстаўліліся ў свае зіхоткі скрынкі — хто на музычныя шоу, крывуляк-танцуляк са шнурамі ў руках, а болей, мусіць, на чартговы нумар самога. Амаль кожны вечар той выступаў са сваім гіпнозам — то пагрозыліва-строга, калі гаварыў пра апазіцыю, якая

мае ад ЦРУ заданьне яго панішчыць, то шчодра адорваючы ўсіх белазубай усьмешкай з-пад шыкоўных вусоў, калі зъвяртаўся да гледачоў. Асабліва глядачак, якіх ён часціцам на прамілы Бог прасіў падтрымаць яго ў сьвятой барацьбе за дабрабыт народу. Слухаючы яго, лісльвія звароты, жанчыны былі гатовыя на што хочаш, — з такімі прососьбамі да іх ніхто раней не зъвяртаўся. Тым болей з вялікіх начальнікаў, не памінаючы ўжо ўласных мужоў, якія даўно не прызнавалі нічога у жыцці, апрач бутэлькі. Мужчыны не любілі палітыку, якая цікавіла іх усё меней, чым горш жылося. Затое яна ўсё болей захапляла жанчын асабліва з тae прычыны, што ў ёй верхаводзіў ён — такі выбітны, прывабны, амаль нежанаты, які ўвасабляў недасяжныя жаночыя мары аб мужчыне-кавалеру, мужчыне-лідэру. І тым вабіў.

Ну але засталося нядоўга.

Так думаў Ступак, зласліва чакаючы, калі яго паклічуць зноў. Павінны ж урэшце пакліакаць, ён ужо прагнуў таго. Хоць бы таму, што есыці не было зусім, два дні таму пазычыў пару тысячаў у былога суседа па кватэры, якога падпільнаваў у двары. Перш чым выняць яму паперку сусед добра паплакаўся, наракаючы на жыцьцё, малую пенсію, лайдачку дачку, якая ня хоча працаўаць і звыкла жыць на ягоную пенсію. Ступак сущешні ў яго, што хутка атрымае зарплату і разылічыцца. І патупіў пры тым вочы, бо глядзець на старога было няёмка.

На гэты раз да яго завітаў сам Шпак, на тым самым вішнёвага колеру «Пежо», у камуфляжы, але ужо з пагонамі маёра на шырокіх плячах. «Хутка, аднак, у іх растуць кадры!» — з нечаканай зайздрасцюю падумаў Ступак, сядаючы поруч з колішнім калегам-прапаршчыкам. Гэты маёр пачаў распавядыць яму, як шмат даводзіцца працаўаць (работа ж не нармаваная), як тлумна і небяспечна, хоць ганарова і адказна. «А зарплата як?» — стрымана папытаўся Ступак пра тое, што яго цяпер найболей цікавіла. «Зарплата нішто. Табе такой і ня снілася, — сказаў Шпак. — На пачатку тро мільёны, ну пад'ёмныя і так далей. Не пашкадуеш».

Ступак унутрана парадаваўся, хоць і не падаў знаку, ды папраўдзе і слаба паверыў, прыпамятаўшы дацэнта Мінкевіча з яго шасьдзесят мільёнамі. Можа, маёр Шпак і атрымлівае тро мільёны, а ён жа прапаршчык...

— Пакуль будзеш жыць у афіцэрскай гасцініцы. А там пабачым, — сказаў Шпак, як яны пад'ехалі да чарговай бетоннай сцяны з прахадной і шлагбаумам.

Тут, аднак, аказалася амапаўская база ці што. Некалькі гадзінаў Ступак з такімі, як сам, навічкамі, маладымі хлопцамі са сувежымі ружовымі тварамі, абмундзіроўваўся на забітым скрынкамі ды цюкамі рэчавым складзе. Яму выдалі цэлую кучу абмундзіроўкі — зялёную і страчатую, колеру съмецьця, съвяточную і паўсядзённую, моцныя грубыя чаравікі, пілотку і берэт, цёплую куртку і цяльняжкі — аж тро штуки.

І нават добры шкумат бязі — на каўнерыкі. Як у войску. Толькі ў войску так шмат ніколі не давалі, эканомілі. Хлопцам, што пераапраналіся з ім разам, дужа спадабаліся дзягі. «Афіцэрскія», — з захапленынем сказаў адзін, трохі старэйшы за астатніх. Дзягі сапраўды былі адмысловыя, з таўстой, прашытай скуры пры ладных спражках, ня тое што з метальчымі бляхамі ў войску. Ступак пераапрануўся ў новае, са съвежым прыемным пахам; свае съмярдзочыя трусы, азірнуўшыся, піхнуў у бляшаную урну, і яго павялі цераз падворак у афіцэрскую гасцініцу.

Першы раз за лета ён з асалодай распрастаўся на чыстай новай прасьціне, уладкаваў схуднелыя плечы на ладнай падушцы. Заўтра сказаў падстрыгчыся, — хай, ён падстрыжэцца. І яшчэ, сказаў, вусы можна не збрываць, тут паважаюць вусатых. Другі ложак у пакоі быў акуратна заслаты, мабыць, кагосыці чакаў. Можа, таксама новенькага.

Служба пашыралася, камплектавалася, дасканалілася, — як і мае быць пры моцнай уладзе. Цікава было Ступаку другі раз перажываць тое, што ўжо было перажыта ў яго вайсковым юнацтве, у Афгане і пасыля.

Дэмабілізаваўшыся сем гадоў таму, думаў, што перажытое ніколі ўжо не паўторыцца. Аж во, абяцала паўтарыцца, хоць і на іншым вітку жыцця.

Але дужа падобным. Як да таго трэба паставіцца, часам ён пераставаў разумець. Адно адчуваў, што будзе сыты, дагледжаны, а там... А там пабачым, як яно будзе, думаў Ступак.

Збылося амаль так, як ён меркаваў. Назаўтра ён добра пасындаў на першым паверсе у амапаўскай сталоўцы, зьеў пару катлетаў з гарнірам макаронную запяканку, выпіў шклянку ражанкі і яшчэ — салодкай гарбаты. Бы на курорце ці ў дому адпачынку. Навакол з куды меншым, чым у яго апетытам сънедалі за сталамі іншыя амапаўцы, маладыя хлопцы з сяржанткімі пагонамі на плячах. У яго пагонаў яшчэ не было, і ён трохі турбаваўся з тae прычыны. Усё ж у войску ці ў міліцыі ўсе павінны былі мець пагоны, якія і вырашалі статус кожнага. Без пагонаў ты ніхто. Проста цывільны чалавек ня болей.

Той і наступныя два дні былі заняткі — у класах і на плацы, як некалі ў войску. Хіба што, апроч тэорыі, іх вучылі нейкай дзівоснай практыцы — як адбіваць напады дэмантрантаў, нападаць самім, строіцца і перастроівацца ў шчыльныя шэрагі. Вучылі таксама ўласцівасці розных сълезацечных і баявых газаў — у балончыках, дымавых шашках, гранатах. У праграме таксама значыліся найноўшыя сакрэтныя сродкі барабацьбы з тэрарыстамі, экстремістамі і радыкаламі. Ступак слухаў усё наядта ўважна, бы ў съне; будова і ўласцівасці хімічных сродкаў яго ня дужа цікавілі, яго цікавіла зброя. А але пра зброю чамусыці гаворкі пакуль не было.

Пасыля ён зразумеў, чаму не было.

Мабыць, усе гэтыя хлопцы-амапаўцы, хто раней, хто пазней, служылі ў войску і вайсковую зброю ведалі, стравялі ня раз з АК і куля-

мётаў — то не было для іх навіной. Ім жа тут рыхтавалі нейкую навіну, і яны чакалі яе.

Але аднойчы, яшчэ бязбройных, іх паднялі па трывозе на золаку, загадалі разабраць, баявое снаражэнье — белыя шчыты, шлемы, надзець цяжкія бронекаміэлькі, пабраць палкі і — хутчэй на пасадку ў «Камазы». Яшчэ цалкам не разъвіднела, яны кудысь ехалі, спыняліся, паварочвалі назад, бы стараючыся заблытаць ворага, і толькі гадзінаў у дзесяць выгрузліся каля рэздэнцыі самога. Тут ужо быў маёр Шпак, кучка іншых маёраў ды палкоўнікаў; амапаўцаў выстраілі ў тры шэрагі папярок вуліцы — якраз, як тады, улетку, калі ён трапіў у перадзелку. Як бы не трапіць зноў, засыярожліва падумаў Ступак, апынуўшыся ў пярэднім шэрагу. Як і ўсе, ён стаяў плячо да да пляча з суседзямі, маладымі хлопцамі, трymаючы ля ног лёгкі дзюралевы шчыт, з гумовым «дэмакратызатаром» у правай руцэ. Рука і плячо амаль перасталі балець, і ён, каб упэўніцца ў tym, трохі памахаў над сабой палкай і сыцішыўся. Нейкі час на вуліцы было амаль пуста, рух транспарту спыніўся, прасьпект перакрылі з абодвух бакоў. Увогуле навакол было спакойна і ціха, калі б не трывожная ўзвінчанасць начальства, якое, бы ўгарэлае, насілася перад амапаўцамі; некаторыя бегалі да чорнай «волгі», што прытулілася да будынку ззаду. Усе чакалі.

Гадзіны пасыля дзесятай здаля на вуліцы паявіліся дэмантранты. Сыпярша сталі відаць над іх галавамі бел-чырвона-белыя сцягі на высокіх лёгкіх шастках, плакаты; пасыля — і пярэдня шэрагі з маладых мужчынаў і дзяўчатаў, што з песьнямі нетаропка ішлі па прасьпекце. Некаторыя вялі за рукі дзяцей. Ступак спрабаваў зразумець, колькі іх там было, вызначыць хоць прыблізна, ды ня здолеў. Было надта шмат. Тысячы. Згледзеўшы тут гэтую перашкоду папярок прасьпекту, дэмантранты жвавей замахалі сцягамі, данесліся крыкі «Ганьба!», «Здраднікі!», «Гестапа!» Хтосьці з начальства вёrtка крутануўся перад шэрагамі. «Яны нас абражаюць!» — прарэзлівым голасам крыкнуў да амапаўцаў. Ступак унутрана хмыкнуў, пераборваючы, аднак, лёгкі страхавіты подых з прасьпекту. Усё ж рабілася ніякавата. Мусіць, стычкі ім не пазбегнуць, як бы не сталася горш, чым улетку. У той час ззаду прагучала каманда, усе ў шэрагу апусьцілі на твары празрыстыя ахоўныя казыркі — падрыхтаваліся. Дэмантранты tym часам падышлі бліжэй, добра сталі відаць пярэднія — маладыя мужчыны, хлопцы і дзяўчатаў, што, пабраўшыся за рукі, як і раней, няспешна ішлі ўсё бліжэй. На самай сярэдзіне калоны пад вялізным крыжастым штандарам крочыў высокі хударлавы чалавек з лысаватай галавой і туга сцятымі пашчэнкамі. То быў знакаміты Зянон, яго Ступак неяк бачыў вясной на мітынгу. Як яны падышлі яшчэ бліжэй, ззаду за АМАПАм зноў гыркнула каманда, і ўсе тры амапаўскія шэрагі ўзарваліся жалезным грукатам, які заглушыў усю вуліцу. Ступак разам з усімі шалёна лупіў па шчице гумоваю палкай і ўнутрана пасыміхаўся з дэмантрантам.

Спалохаліся ці не, было невядома, але, падышоўшы яшчэ бліжэй, шэсьце спынілася. Наперад з мегафонам у руках выйшаў Зянон.

— Спадары паліцыянты! — магутна прагучала з мегафону і тут жа заглохла ў яшчэ болей шалёным грукаце АМАПу.

Так лідэр БНФ некалькі разоў спрабаваў звярнуцца да АМАПу, ды той не хацеў яго слухаць. Тады з нястрайных пярэdnіх шэрагаў дэмантрантаў на якія напіралі заднія, пачалі выскокваць асобныя людзі, маладыя хлопцы, махаючы рукамі, спрабавалі нешта даводзіць амапаўцам. Зянон кідаўся да іх, каб спыніць і вярнуць назад у шэрагі, якія ўжо зъмяшаліся на стракаты крыклівы натоўп, што пераставаў камунебудзь падпарадкоўвацца. Заднія напіралі на пярэdnіх, некаторыя на правым фланзе ўжо сутыкнуліся з амапаўцамі. Пачуліся қрыкі, праз момант шэрагі дэмантрантаў зусім разбурыліся, іхні фланг перамяшайся з амапаўскім. Грукат палкамі па шчытах неяк паволі спыніўся — усчынаўся стыхійны гвалт. Туды, налева, кінуліся начальнікі з мегафонамі, загучалі іхнія пагрозыльвыя каманды і лаянка. Там жа Ступак неўзабаве згледзеў кругаплечую постаць Шпака, які таксама шчыраваў — қрычаў, камандваў, пагражаяў. Некалькі хлопцаў з плакатамі і съязгамі амапаўцы захапілі ў свой ланцуг, але тады дэмантранты пачалі іх лупіць тым, што трymалі ў руках. Ама-паўцы не саступалі, хоць і стараліся трymаць сваё месца, каб ня зрушыць строй. Але тое кепска ім удавалася — у некалькіх месцах шэрагі скрыўліся, група амапаўцаў сама апynулася ў атачэнні дэмантрантаў. Некалькі дэмантрантаў, адлучаных ад асноўнай масы, амапаўцы ціснулі да съязны будынку, а тыя не здаваліся. На сярэдзіну шэрагу таксама насядалі. Ступак ледзьве пасыпей матлянуць галавой, каб ухіліцца ад удара, як бамбукаўы шэст са съязгам шаснуў над ім, мусіць цаляючы ў задняга за ім амапаўца. Выпусціўшы палку, Ступак ухапіў рукой за лёгкую палатніну съязга і рвануў уніз, тканіна адарвалася на палову ад дрэўка. Другім рыўком ён адарваў яе ўсю і ўхапіў сваю палку.

Стычка далей, аднак, не пайшла, мусіць Зянон дакрычаўся ўрэшце да сваіх хлопцаў, і тыя спакваля адхлынулі. Некалькіх усё ж ухапілі міліцыянты і амапаўцы. Астатнія адышли, пачалі паварочваць па прасьпекце назад, — здаецца, яны мянялі маршрут руху на іншы. Ама-паўцы, пастаяўшы трохі, сышліся па камандзе ў гурт і, перакурыўшы, пасядалі ў свае «камазы». Ступак патроху стаў спакайнеч, яўная небяспека мінулася, але на душы было амаль што паскудна. Было такое адчуваньне, што ён улез не туды. Хаця што ён зрабіў - толькі пастаяў у строі. Нават нікога не выцяў ні разу.

Праз дзень, аднак, тое пачуцьцё мінулася. Ён атрымаў пад'ёмныя — аж дзевяць мільёнаў «зайцоў» і перад строем — пагоны з дзвівум зоркамі — стаў лейтэнантам. Палкоўнік, начальнік штаба, аб'явіў яму падзяку за «узорныя дзеяньні па адбіцці нападу экстрэмістаў» і сказаў, што лейтэнант Ступак будзе камандваць узводам. Што ж, узвод — справа няхітрая, ён у Афгане ўжо камандваў узводам, хоць тады быў

яшчэ старшы сержант. Пачуваючы, як ва ўнутраных кішанях муляла па дзьве тугія пачкі купюраў, зласліва падумаў пра жонку, якая наўрад ці дачакалася такога набытку ад свайго гендырэктара. А ён во, займеў! Тады ж падумаў, што, мабыць, дарма прадаў гараж, які вельмі нават можа спатрэбіцца. Хоць зусім не прадаў, а задатак як-небудзь верне. Калі да таго часу Валынец не сядзе ў турму. Ці яго не падстрэляць у пад'езде. Шкада, але што ж, значыцца, такі яго лёс. У кожнага свой лёс. Пра свой прывязылівы страхавіты намер ён успамінаў усё радзей, таго вымагалі штодзённыя клопаты. Зноў жа зброі ім усё не давалі, выпрабоўвалі ці што?

Ну і чорт з імі, думаў Ступак, што яму зброя? Ці ён не настраляўся ў Афгане? Ён ужо пачаў думаць, каб яе не давалі як мага даўжэй, хоць бы месяцы два, каб ён па раскашаваў на міліцыйскіх харчах, адляжаўся на белых прасыцінах. А то яшчэ і прыдбаў кватэру. На вечаровай бяседзе з асабовым складам палкоўнік сказаў, што афіцэрам дадуць кватэры ці палепшаць старыя — будуецца дом у прэстыжным раёне, блізка ад станцыі метро. Нехта спытаў: дык то ж для творчай інтэлігенцыі, як пісалі ў газетах. На тое палкоўнік адказаў: так, для творчай інтэлігенцыі. Дзесяць кватэр пісьменнікам, а трыццаць пяць нам. Мы ў большай павазе, чым п'янтосы-пісьменнікі, якія наскроў бэнэфаўцы. Што ж, займець сваю кватэру без гэтай свалаты Людкі было дужа зманліва, думаў Ступак. Каб яшчэ і прыдбаць іншамарку, такую, як у Шпака. А што, ці ён не заслужыў? Хоць у Афгане.

Па вечарах у чырвоным кутку, як у іх называлася вялікая вуглавая зала, працаваў тэлевіzar, перад якім звычайна сядзелі аматаўцы. З большага цікавіліся маскоўскім шоу, съпевакамі, спявачкамі, менш навінамі спорту. Але ў пэўны час тэлевіzar пераключалі на мясцовы канал, і тады ўсе съціхалі, глядзелі і слухалі самога. Ступак слухаў таксама, і надзіва цяпер і выступ, і жэсты і ablічча самога не выклікалі ў яго ранейшага зласлівага пачуцця, хіба адно — абыякавасць. Пра свой ранейшы намер ён стараўся ня думаць, ня пэўна казаў сабе ў думках: пабачым, пабачым, як яно будзе.

Неяк у выхадны ён рашыў завітаць на сваю хрущчоўку. Трэба было забраць партбілет (сказаў, што будзе добра, калі ён адновіцца ў кампартиі. У якой з дзівюх — то яго асабістая справа). А галоўнае, яму трэба быў ордэн, які валяўся дзесь у жончынай шафе. Добра, жонкі не было дома, была толькі дачка, яна паказала шафу, што цяпер стаяла ў прыхожай, а ўся гасцінная была цесна застаўленая новымі столікамі і крэсламі ад спатканьня з бацькам пахвалілася, што маці — ужо дырэктар банку. Ступак ціха пазайздросціў жонцы, — значыць, ня ўсім кепска, ёсьць людзі, якім і цяпер шанцуе. Доўга не затрымліваючыся ў кватэры, ён знайшоў усё, што трэба было і, выйшаўшы з пад'езду, павярнуў да гаражоў пад ліпамі. Тут яго першым згледзеў сівагаловы Сазон, дужа

зъдзівіўся ягонай уніформе. Зываючы бяззубым ротам, усё аглядаў яго з галавы да ног і захапляўся:

— Вот и я когда-то... Такой молодой, подтянутый...

Вылез з-пад свайго «запарожца» Плешка, стрымана павітаўся.

— Глядзі ты — лейтэнант міліцы! А нам і не сказаў нічога, усё ў сакрэце. І колькі плоцяць?

Ступак яму не адказаў, сапраўды, хай будзе ў сакрэце. Зноў жа, пра тое ён нядаўна даваў падпіску, — ня мог прыпамятаць каторую за нядоўгі час. Значыць, трэба было маўчаць.

— А дзе Аляксей? — папытаўся ён, згледзеўшы два замкі на жалезных дзъярах былога суседа.

— Гэ, Аляксей! Аляксей зъехаў, — сказаў Плешка.

— Куды зъехаў?

— Нам не сказаў. У Нямеччыну ці далей. Можа, у Ізраіль.

— Як у Ізраіль? — зъдзівіўся Ступак, - Ён жа беларус.

— Он-то белорус. А вот жена — довольно сомнительных кровей, — туманна растлумачыў Сазон.

Ступак прамаўчаў. Яму было шкада Аляксея, які колісць яго ўратаваў. Каб на паўхвіліны пазыней — яго б ужо не было тут. Ні тут, ні ў АМАПе, пацунаў Ступак. І гэтыя дзядкі не дзівіліся б з яго камуфляжу. Зрэшты, можа і лацно Аляксею. Каб у яго, Ступака, жонка была не беларуска, ён бы таксама зъехаў. У Ізраіль ці хоць да д'ябла. А так во трапіў на службу, прадаў д'яблу душу.

Але, можа, так яшчэ і лепей.

Таго ж дня ўвечары, толькі ён вярнуўся з гораду, як дзяжурны скажаў, што яго выклікае падпалкоўнік Шпак. Ступак трохі падзівіўся: чаму падпалкоўнік? Нядаўна яшчэ быў маёр, а цяпер падпалкоўнік, ці не наблытаў дзяжурны? Але не наблытаў. У штабе яго сапраўды чакаў колішні калега, у якога цяпер на пагонах блішчэлі дзъве вялікія зоркі, ён засяроджана разглядаў на стале нейкую паперу. Поруч стаялі і яшчэ афіцэры, мабыць, усе вывучалі загад.

— Лейтэнант Ступак, загадана забраць рэчы і да штаба. Праз паўгадзіны ад'езд.

— Куды? — вырвалася ў Ступака.

— Да іншага месца службы.

Вось табе і на — ужо і да іншага. Трэба было зъдзівіцца, але Ступак перастаў ужо тут зъдзіўляцца. Афіцэры абступілі Шпака, а ён пайшоў у гасцініцу, сабраў сваё небагатае майно. Праз паўгадзіны яго ўжо везылі ў закрытым «Урале» кудысь за горад. У кузаве побач сядзелі яшчэ трох чалавекі — усе з іхняга АМАПу. Але яны былі мала знаёмыя Ступаку, і ён маўчаў. Неўзабаве, аднак, машына спынілася, яны вылезылі. Вакол у вечаровым прыцемку стаялі высачэзныя хвоі, і пад імі мясыціліся шырокія нізкія будынкі — дачы. То была, як ён здагадаўся, старая ўрадавая рэзідэнцыя, куды іх прывезылі, каб папоўніць асабістую ахову самога. «Во папаў!» - зноў падзівіўся Ступак, яшчэ ня ведаючы,

радавацца з тae нагоды цi засмучацца. Аднак зынешне ён не выказваў нічога, толькi слухаў i выконваў усё, што загадвалi, ішоў, куды вялi. Зноў былi анкеты, падпiскi, нават подпiс строгай таемнай прысягi. Усё тое ён рабiў, бы машынальна, бы якi бязвольны зомбi; свой даўнi намер засунуў углыб памяцi i нават трохi трывожыўся, каб яго не зауважылi.

Праз дзён колькi, аднак, давялося парадавацца, як iх тут узбройвалi, чаго ён не дачакаўся ў АМАПe. I не якiм хвалёнымi качэргамi АК, што адбiвалi плячо пры стральбе i нямала замiналi на маршы, а новенькiмi карацелькамi «Узi». Дужа спрытныя выдалiся аўтамацiкi, бы самi прасiлiся ў руки i зусiм не замiналi — хоць на плячы, хоць на грудзяx. Б'юць, казалi, за дваццаць кроکаў u вераб'я пры нулявым рассысейваннi. Ступак старанна выцер з варанёнага металу лiшак негустой змазкi, рукамi паважыў u сабраным стане. Ён быў задаволены. Можа, спатрэбiцца.

Клопату ў гэтym бары было, аднак, няшмат, некаторыя групамi кудысь езьдзiлi, вярталiся i маўчалi.

Палiтапрацоўка, як зауважыў Ступак, вялася ў інтэнсiўным тэмпе, рэгулярна, калектыўна i індывiдуальна. Удзень i асаблiva ўвечары заўжды па адным кудысь выклiкалi, штось высьвятлялi, з іншымi доўга гутарылi. Так старанна не апрацоўвалi нават нампалiты ў войску. Ну але тут было не войска i нават не АМАП. Бяры вышэй. Яны — элiта бяспекi, як сказаў новы палкоўнiк, самыя з самых. Асабiстая ахова. Хаця таго, каго iм належала ахоўваць i барапаняць «вплоть до пожертвования собственной жизнью», яны нават не бачылi. Нi зблiзку, нi здаля. Адчувалi, што ён недзе тут побач, у гэтых дамоўках-дачах мiж хвояў, але дзе канкрэтна — ня ведаў нiкто. I нiхто пра тое нi ў каго не пытаўся, — было забаронена. Наогул гэта было падраздзяленье маўчунou. Яны маўчалi з начальнiстvam, маўчалi ў страi, маўчалi ў сталоўцы i на адпачынку. Тоe маўчаныне часам пачынала прыгнятаць, але Ступак думаў: хай! Ужo ён чагось дачакаецца. Кепска, што не было як выпiць. Пры tym, што грошай ужo набралася поўныя кiшэнi, некалькi пачак «зайцоў» ён пакiнуў u тумбачцы, захiнуў газетай. I нiхто iх не ўкраў. Мусiць, грошай u iх хапала. Затое не хапала часу, каб iх рэалiзаваць, ізалицьбы была адмысловай. Бы ў турме. Мабыць, то была iхняя плата за сiты дабрабыт i няпильную працу. Плата воляй. Ну але што зробiш — на гэтym сiвеце за ўсё трэба плацiць. Заплоцiць i ён.

Аднойчы ўранку iх пастроiлi ў спортзале, усiх чалавек трывiцаць, што складалi цяпер ядро группы «Альфа», як iх ужo назвалi. Казалi, што пакуль трывiцаць, але будзе трыста, бо трэба мацаваць шчыт i меч кiраунiка дзяржавы. На tym пастраенынi з самага пачатку былi цi ня ўсе iхня начальнiкi разам з галоўным палкоўнiкам — мажным бугаём, што зiверху форменнага кiцеля насiў скураное палiто — дзеля маскiроўki. Зрэшты, так тут хадзiў не адзiн ён, а i яшчэ некаторыя, таксама маскiравалiся цi што? Яны можа, з гадзiну прастаялi ў страi, начальнiкi ўсё аглядалi выпраўку i падкаўнерыкi, i чысьцiню абутку,

і ці ўсе добра паголеняя. Ніхто не казаў нічога, але яны пачалі здагадвацца, ці не зъявіцца да іх сам? І сапраўды — тоўсты грымнуў каманду, і з галоўнага ўваходу зъявіўся ён. На той раз ён таксама быў у камуфляжы, новенькім, акуратным, які добра дапасаваўся да яго рослай спартыўнай постасці. Нягучным нейкім цеплаватым, амаль хатнім голасам ён дазволіў «вольна» і падышоў да правага флангу, дзе стаялі самыя даўгалыгія, фізічна найболей накачаныя хлопцы, пачаў з усімі вітацца за руку. То было штосьці новае, — каб вялікі начальнік вітаўся з кожным у страі паасобку. Яны ўсе, бы зачараваныя, утрапёна ўзіраліся ў ягоны хітравата-усьмешысты твар, у якім цяпер не было і съледу ад яго няду́най тэлевізійнай суровасці — была толькі цеплыня і спагада. Як чарга дайшла да Ступака, здалося: ён з нейкім асаблівым пачуцьцём зірнуў у ступаковы вочы, быццам пранікаючы ў самую глыб душы. Поціск рукі быў дужы, Ступак адказаў такім жа, і адчуў, што ён задаволены. Парукаліся, як мае быць, — па мужчынску. Па вайсковаму. Бо цяпер абодва былі вайскоўцы, хоць той і паходзіў з міліцыянтаў. Ды цяпер ужо і Ступак таксама.

Абышоўшы строй, ён выйшаў на сярэдзіну залы і пачаў гаварыць. Казаў нягучна, ціхім хрыплаватым голасам і, стоячы праз пяць кроکаў ад Ступака, здаўся яму зусім не маладым, хутчэй пажытым і стамлённым. А гаварыў пра тое, што дужа спадзяеца на сваю службу бясьпекі, да якой яны маюць гонар належаць, што яна — галоўная яго апора, для іх ён не пашкадуе нічога і будзе клапаціцца пра кожнага як родны бацька. Калі ў каго ёсьць якая патрэба, хай ідзе прама да яго і расказвае, — ён зробіць усё. Бо ён іх усіх любіць, як бацька любіць сыноў, што ў яго болей нікога няма, апроч іх, хлопцаў бясьпекі, ды яшчэ народу, які яго абраў на самы высокі пост. Што народ — галоўныя ягоны клопат і галоўная любоў, асабліва такі народ, як наш, які вечна гаруе ў нэндзе, пакутуе праз усю гісторыю, што тое ён ведае як прафесіянал-гісторык. Што гэты народ заслугоўвае лепшае долі, чым тая, якую яму нарыхтавалі зраднікі-нацыяналісты, усе гэтыя пазьнякі, шарэцкія да карпенкі, якія даўно запрадаліся ЦРУ ды іншым замежным съпецслужбам і цяпер распрацоўваюць самыя хітравумныя планы, каб фізічна зьнішчыць яго і пакінуць сіратой любы беларускі народ. Таму вялікія спадзяванкі на іх — гонар ягонай бясьпекі, у руках якой ягонае жыцьцё і будучыня народу.

Ступак за жыцьцё нямала ўжо пераслухаў розных агітатораў-пропагандыстаў, у тым ліку і ў войску, і ніколі не ўспрымаў іх усур'ёз, заўжды слухаў хіба адным вухам. Не хацелася верыць і гэтаму. Але нейкай ўпартая сіла памалу памалу, ўсё ж дзейнічала на ягоную съядомасць; напор і шчырасць разважання пачалі даходзіць да яго разуменія. Найперш неяк бы міжволі само сабой хацелася у тое паверыць. Так шчыра было ўсё сказана, што зъявілася спагадлівая думка: сапраўды, як нялёгка быць кіраўніком такога маштабу, як небясьпечна і адказна.

З гэткаю думкай-пачуцьцём Ступак і стаяў у страі, трошкі нібы задумаўшыся, як пачуў, што прамова перайшла на афганскую тэму і аж скалануўся, як той, пазіраючы ў ягоны бок, прамовіў:

— Вон пустъ скажет Саша Ступак, он участник, отмеченный наградами. Он на своих плечах вынес груз дружбы с братским афганским народом...

Пачуцьцё зьдзіўлення кальнула Ступака — глядзі ты, ён ведае! Ведае пра Афган, нават называе яго па імені, чаго ў Ступака не здаралася назат у войску, нават у Афгане. Незвычайны, дзівосны чалавек, сумеўшыся, думаў Ступак. Не сказаць, аднак, каб тыя цёплыя слова ўзрадвалі яго, — зъянтэжылі, гэта дакладна. І ён, задуменны, пайшоў у курылку, калі ўсё скончылася і строй распусьцілі. Ён нічога ня мог нікому сказаць пра сваё ўражанье ад той сустрэчы, ды тут і ніхто не гаварыў пра яе нічога, усе зацята маўчалі, толькі бы пільней прыглядаліся адзін да аднаго, нібы выпрабоўваючы: ну што? Ну як? То былі толькі маўклівия пытаньні без адказаў.

Нечакана надышоў момант, пра які Ступак столькі перадумаў калісьці, да якога ўвесь час міжволі рыхтаваўся. Здарылася, як і шмат што ў ягоным жыцьці, нечакана, зъянацку, самым брутальным чынам.

Уранку, яшчэ да съяданку пад іхнюю лясную дамоўку падкацілі адразу тры чорныя «Ландроверы», у якія порстка, бы мышы ў норы, шаснулі іх стракатыя постаці са сваімі новенькімі, яшчэ паходчымі ад змазкі «Узі». Пад камандай незнамага падпалкоўніка ў скуранным паліто хутка пад'ехалі да прахадной нумарнога заводу на гарадской ускраіне, які нядаўна яшчэ быў «паштоваю скрынкай»; адразу заехалі ў двор і выгрузіліся ля будынку заводакіраўніцтва. Тут жыва разбегліся двума шэрагамі ўпоперак прыступак, утварыўшы нешырокі, але і ня вузкі калідор да дзвіярэй, і застылі. Іншыя, што прыехалі раней, былі ўжо унутры. Усе маўчалі, аднак Ступаку стала зразумела што яны забясьпечвалі прыезд самога. Ступак вольна стаяў на другой аднізу прыступцы і думаў, што тое самае, што валодала ім гэтулькі часу, здаецца, урэшце наблізілася ўшчыльную. Урэшце ён дачакаўся магчымасці, пра якую столькі перадумаў, да якой імкнуўся. Ражок аўтамата быў поўны патронаў, аўтамат на грудзях у поўнай гатоўнасці. Нехапала хіба апошнія крапкі рашучасці. Але чаму? Хіба што-небудзь было ім няўцяглена, ці што зьявілася новае?

Нешта ўсё ж ён не пасыпеў дадумаць, каб канчаткова наважыцца, як да прыступкаў нечакана падляцеў адзін міліцыйскі «Мерсэдэс» з мігалкай упоперак даху, за ім другі такі ж самы. З іх борздка павыскоквалі людзі ў масках, разбегліся непадалёк па завадскім навакольлі. Тады падкаціў і трэці аўтамабіль, грузны, мабыць, браніраваны «Кадзілак», з якога праз паслужліва расчыненую дзъверы лёгка выскачыў ён. На гэты раз ён быў у цёмным, добра адпрасаным гарнітуры, пры даўгім, да пупа, гальштуку; хуткім, амаль драпежным позіркам кінуў у адзін бок, у другі, мусіць, каб упэўніцца, што варта

на месцы і ягоная ахова забясьпечаная. Ягоны цьвёрды, уладарны твар цяпер нёс няскрушную злую суроасьць. Тым самым прыдзірлівым позіркам ён акінуў абмерлую варту і, здалося, нібы спаткнуўся на гэткай жа, як сам, вусатай фізіяноміі Ступака. Ступак незнарок варухнуў ад яго кароценъкай руляю аўтамату, міжволі скроўваючы яе ўбок. Тады ж трывожна тузануліся ля пераносья русавыя бровы, але болей — нічога. Ступак абмёр, а той спружыніста скочыў цераз дзъве прыступкі вышэй і ў момант апынуўся ля высокіх дзъвярэй, дзе яго чакала невялікая група ў штацкім і ў масках. Яны ўсе разам схаваліся ў памяшканыні. Ступак расслабіў свае напятыя мускулы і выдыхнуў.

Два шэрагі яшчэ працягвалі стаяць на прыступках, але ранейшае напруженне мінулася, можна было расслабіцца. Штосьці было не зразумела Ступаку, — чагось нават крыўдна, ды ён ня мог разабрацца, чаму? Можа, за сваё ранейшае, перажытое, а можа — за сённяшняе — таго ён зразумець ня мог. Адно было пэўна — кілер з яго пакуль што не атрымаўся, і дзіўна, што тое цяпер пачало ім адчувацца, нібы палёгка. Нібы ён уратаваў жыцьцё. Найперш, можа, сваё ўласнае. Магазін ягонага «Узі» застаўся цэлы, яго належала берагчы і прымяняць толькі ў крайнім выпадку. Але дзе той крайні выпадак і хто будзе вызначаць яго? Ужо, мабыць, ня ён. З прыкрасыцю Ступак адчуваў, што неўпрыцям і назаўжды страчвае сваё свавольнае права, якім ужо распарацца ліся іншыя.

А ён што ж — ён мусіў чакаць і падпарацкоўвацца. І ён чакаў можа, з гадзіну ці болей, стоячы ўсё на той жа прыступцы, хіба мяняючы ўпор нагі. Хлопцы побач таксама чакалі. Іншай каманды ім не давалі, і Ступак пачаў думаць, што на іх забыліся. Аж не! Палкоўнік у скурэнцы штосьці гаркнуў з дзъвярэй, і яны замерлі. Ступак чакаў зноў убачыць самога, ды замест яго ў расчыненых дзъвярах паявіліся двое ў шэрых пінжаках — высокі і ніжэйшы, якіх цесненка абступілі хлопцы у масках. Тыя два ішлі, патупіўшы долу сівыя галовы, неяк ненатуральна аднолькава трymаючы за спіной рукі. І толькі як спускаліся па прыступках, Ступак убачыў на іхніх руках бліскучыя кайданкі. Тады яму шмат што стала зразумела. Але нешта і яшчэ болей заблыталася.

Арыштаваных павезылі ў міліцэйскай машыне, а яны ўсё стаялі на прыступках, мусіць чакалі самога. І Ступак думаў, што ягонае жыцьцё кудысь павярнулася. Хаця хто ведае, якім яшчэ бокам можа яно павярнуцца зноў. Усё ж жыцьцё кожнага сваю сілу мае — часам злую, нядобрую сілу...

1998 г.

Публікацыя
Ірыны Міхайлаўны БЫКАВАЙ.